

# فرهنگي فقر

(د تنظيمواکي د مهال خو ليکنې)



کتاب پېژندنه

فرهنگي فقر	د کتاب نوم:
محمد اسمعيل يون	ليکوال:
يون کلتوري يون	خپرنډوی:
۱۰۰۰ ټوکه	چاپشمېر:
۱۳۷۳ ال کال	لومړی چاپ:
۱۳۸۷ ال کال	دویم چاپ:
	د ليکوال
( ۲۴ )	پرله پسې نومره:
	د خپرنډوی
( ۲۴ )	پرله پسې نومره:

# نيوليک

مخ	سرليک	گڼه
۱	دا اثر د غمجنو پېښو انځورنه	۱
۸	د تنظيمواکۍ د بهير د ليکنې	۳
۱۲	د جدي شپږمه زموږ د معاصر ...	۴
۲۹	فرهنگي فقر	۵
۳۳	د عقايدو بحران	۶
۳۷	که خبر نه يې نو واوړه!	۷
۴۰	جگړه او روحي ستونزې	۸
۴۵	فرهنگي ټولني او فرهنگي ...	۹
۴۹	د کابل طب انستيتوت، د زيان تر ...	۱۰
۵۳	د افغانستان د ملي گالري برخليک	۱۱
۵۷	د کابل د اوسني ادارې خوځانگړتياوې	۱۲
	د جدي د ۲ نېټې غميزه او د هغې ... ۲۲	۱۳
۷۱	کابل: رنځونه، مرگونه او کړاوونه	۱۴
۷۷	کابل بيا په وينو ولمبل	۱۵
۸۱	د قدرت د انتقال مساله	۱۶
۸۲	يرغمل شوی ولس	۱۷
۹۰	غني، غني دی	۱۸
۱۰۳	ننگيال يو شاعرانه شخصيت	۱۹
۱۱۱	فرهنگي رغونه د افغاني ټولني د ...	۲۰
۱۱۹	په افغانستان کې تنظيمي اداره او ...	۲۱
۱۲۴	د محمد اسمعيل يون لنډه پېژندنه	۲۲

## دا اثر د غمجنو پېښو انځورنه

د ډاکټر نجيب الله د رژيم د پای کلونه وو، چې افغان فرهنگيانو ((د خوشال فرهنگي ټولني)) بنسټ کېښود. دغې ټولني په لنډ وخت کې يو شمېر مهم سيمينارونه جوړ کړل، يو شمېر مهم اثار يې چاپ کړل او د طب او انجينري په برخو کې يې هم ځانگړې پرايستې، ډېر ژر يې د يوه ملي او فرهنگي غورځنگ بڼه غوره کړه. دا مهال يون صيب د ادبياتو په پوهنځي کې و، ما او ډاکټر صيب ابراهيم شينواري د طب په پوهنځي کې زده کړې کولې. يون صيب نه يوازې د خوشال فرهنگي ټولني د مشرتابه جرگې هڅاند غړی و، بلکه د دغې ټولني په ايجاد کې يې هم مهمه ونډه درلوده. زما او د يون صيب او ډاکټر صيب شينواري ترمنځ په همدې وخت کې اړيکي ډېرې سره نږدې شول، په گډه مو فرهنگي هلې ځلې کولې او په دې هيله وو، چې که دا فرهنگي غورځنگ همداسې پرمخ ولاړ شي، نو په ډېر لږ وخت کې به پښتانه له کلتوري غفلت څخه راويښ شي او د چټک پرمختگ لاره به غوره کړي. خو په همدې وخت کې له شمال څخه د افغانستان د تجزيې او نيواک يوه بله خطرناکه دسيسه د توپان په څېر راروانه وه، چې څپې يې وارد مخه کابل ته هم رارسيدلې وې.

همداسې وشول، د ډاکټر نجيب رژيم نسکور شو، خود سولې او خپلواکۍ پرځای کورنۍ جگړه او د افغان په لاس د افغان وژنه پيل شوه او هغه څه چې له روسي تاراک څخه خوندي پاتې و، تنظيمي جگړو او تالان له کومې تېر کړل او هېواد مو پر وړو وړو کورگيو ووېشل شو. موږ به روانې پېښې او نادودې په ډېر ځير سره څارلې او که مونور څه له و سه نه کېدل نو هڅه مو کوله چې خپلې اندېښنې له يو

شمېر اغېزمنو کسانو سره شريکې کړو. يوځل مو پرېکړه وکړه ، چې په کابل کې يو ځل کور ونيسو ، هره شپه به روان حالات سره خپرو او په سبا به يې د ټاکلي پلان له مخې له خپلې وسې سره منډې ترې کوو ، خو زموږ کورنيو مسووليتونو د اموقع رانه کړه. څلور کاله وروسته ما له هېواد څخه بهر ته مخه کړه ، خو يون او ډاکتر شينواری همدلته پاتې شول ، چې تل به زما د اندېښنې مزي ورسره تړلي وو.

ترکومه چې زه يون پېژنم ، د دې تر څنگ چې پر هېواد د تپيل شوې غميزې او ورڅخه رازېږېدلو پېښو پروړاندې ډېر حساس و ، همدغو پېښو ته يې تل په يوه ځانگړي ، ژور او ذره بيني نظر کتل او ډېر وخت به يې پېښې له يوې داسې زاوېې څخه ځيرلې ، چې د يوه عادي کتونکي به هډو ورته پام نه و او په همدې لړکې به يې کله کله د پېښو ، د هغود لاملونو او پايلو ترمنځ عجيبه اړيکي او منطق موندل.

يون چې پياوړې قلم لري ، تل يې هڅه کړې خپل دردونه ، کتنې ، شننې او اندېښنې د کاغذ پر مخ راوړي او له نورو سره يې شريک کړي ، چې د مقالو همدا ټولگه يې د تنظيمواکۍ د پېر د نادودو يو ښه انځور وړاندې کوي. په دغو ليکنو کې د تنظيمونو د مدعا او عمل ترمنځ د واټن له مخه پرده پورته شوې او د لوت ، تالان ، وژنو ، وړانۍ او تباهي ترڅنگ داسې کيسې هم لولو ، چې د سړي له ډېره درده خندا ورته راشي ، لکه د پجو محصول ، له کابل څخه د اسلامي ځواکونو دفاع او دې ورته نورې کيسې .

خو په دې ليکنو کې تاسو يوازې د مرگ ژوبلو او وړانيو احصايوي رپوټ نه لولئ او نه هم يوازې د يوه شاعري اديب عاطفي احساس گورئ ، بلکې يون د روان ناوړين ځينو داسې زيانونو او څنډو ته گوته نيسي چې که څه هم ډېر مهم دي ، خو د ډېرو له پامه غورځېدلي دي .

د بېلگې په توگه ، کله چې موږ د جگړې د زیانونو خبره کوو ، نو سمدستي مو فزیکي ، مادي او اقتصادي زیانونه او وړانۍ سترگو ته درېږي؛ کله چې د بیا رغونې خبره کوو نو هم یوازې د مادي او اقتصادي بیا رغونې په اړه فکر کوو. خو یون د مادي او اقتصادي زیانونو تر څنګ او تر هغو لا زیات په فرهنگي او معنوي برخو کې زیانونو ته متوجه دی. د اعتماد بحران ، د معنویت سقوط ، د افغان ولس ذهني وېش او فرهنگي زیانونه هغه مهم بنسټیز لاملونه دي ، چې نن یې هم موږ له پایلو سره لاس او ګرېوان یو. د بېلگې په توگه که څه هم د طالبانو د حکومت تر نسکورېدو وروسته په لسګونو میلیارده ډالره له افغانستان سره د مرستې په نامه راغلل ، خو د معنویاتو د سقوط له امله د ولس د هوساینې پرځای د یوڅو تنو جېبونه پرې ډک شول؛ که څه هم خلکو ته د سیاسي او ټولنیزو فعالیتونو ازادې ورکړل شوه ، خو د هغه ژور ذهني وېش له امله چې د دښمنانو تبلیغاتي چرو زمور ترمنځ رامنځته کړی اوس هم پر سلو لارو روان یو او د یو بل پښو ته مو تېرونه نیولي دي ، چې له همدې امله یوازې د ثبت شویو سیاسي ګوندونو شمېر د سلو شاوخوا ته رسېږي. له بده مرغه موږ تراوسه پورې هم د معنوي ارزښتونو د بیا رغونې او د ملي او ټولنیز-انټګراسیون یا بیا کوشیر کولو کومه ستراتیژي نه لرو.

موږ معمولاً هغو خلکو ته معیوب وایو ، چې د بدن غړي یې له لاسه ورکړي وي ، خو یون د افغانانو رواني زیانونه او ناروغۍ هم نه دي هېرې کړي او په همدې اړه د یوې لیکنې په پای کې لیکي: «لنډه دا چې د ولس زیاته برخه په ډول ډول رواني ستونزو واوښته. د کابل پوهنتون له یوه استاد څخه مې د دغه درد د شریکولو په ترڅ کې وپوښتل ، چې د افغانستان زیات وګړي تقریباً ۹۵ په سلو کې پر یوې نه یوې ډول روحي ناروغۍ اخته دي ، هغه وویل: (تاته چې کوم روغ

بنسکاري هغه هم ناروغ دی ، ځکه چې دا دردونکې او غملرلې پېښې ولې پرې تاثيرنه کوي) .»

د يون د ليکنويوه بله ځانگړنه له شمېرو او ارقامو سره د ده علاقمندي ده . د دې ترڅنگ چې معمولاً د پېښو او زيانونو په اړه دقيقې شمېرې وړاندې کوي ، کله کله له دغو شمېرو او ارقامو څخه داسې پايلې راوباسي ، چې سپړی ورته اريانيږي او د موضوع اهميت ته متوجه کېږي . د بېلگې په توگه تاسو دا متن ولولئ: (( اوس نو تقريباً هره ورځ له هرو دريو افغانانو دوه تنه ضرور پر بې نتيجې سياسي بحثونو خپل وخت تېروي ، نو لږ تر لږه که له ۱۵ ميليونو افغانانو څخه لس ميليونه تنه افغانان د ورځې يو ساعت پر سياسي خبرو تېر کړي ، نو په يوه ورځ کې به مو ۱۰ ميليونه ساعتو وخت ضايع کړی وي او که دا په يو کال کې ضرب کړو ، نو ۳۲۵۰ ميليونه ساعتو وخت به شي او که دا بيا په ۱۵ کلو کې ضرب کړو نو ۵۴۷۵۰ ميليونه ساعتو وخت به مو يوازې پر بې نتيجې بحثونو ضايع کړی وي ... ))

او يا د کابل طب انستيتيوت ته درسېدلو زيانونو په لړ کې دا بله په زړه پورې بېلگه وگورئ: (( ... په دې موده کې د محصلينو درسونه يا په نيمه او يا په بشپړ ډول ودرول شوي وو . که د محصلينو د شمېر په تناسب د درسي ساعتونو شمېر په پام کې ونيسو ، نو په مجموعي توگه به نوموړي انستيتيوت ته د لسو ميليونو په شاوخوا کې د درسي ساعتونو د ضايع کېدو زيان اوښتی وي . )) . په دغو شمېرو کې د وخت د ضايع په اړه د يون سخت حساسيت په خپله د پاملرنې وړ خبره ده . په دې کې هېڅ شک نشته هغو ولسونو چې له وخت نه سمه گټه اخيستي ده ، د تمدن او پرمختگ پر لور وپوريوختلي دي . له بده مرغه موږ اکثراً يوازې د مادي زيانونو په اړه خبرې کوو ، خو دا چې خومره وخت

مو له لاسه ورکړی او تر نورو هېوادونو څومره وروسته غورځېدلې یو ،  
دې ته پام نه کوو .

په دغه ټولگه کې د تنظیمواکۍ په اړه پر لیکنو سربېره د دې ادبي  
لیکنې هم راغلي ، چې زما په اند بهتره وه د ادبي لیکنو په یوه بله  
ټولگه کې راغلي وای . کېدی شي په دغه ټولگه کې د پېښو زیاتره  
انځورونه زموږ لپاره اشناوي ، یامو په خپله لیدلي وي او یا موهم له  
بل چا اورېدلي وي ، خو یو نسل وروسته همدا لیکنې د تاریخ مینه  
والو ته د تنظیمواکۍ د پېریو ډېر رښتیني او عیني انځور وړاندې  
کولی شي او بل دا چې له هغه زاویې څخه چې دا پېښې څېړل شوي  
ښایي د ډېرو لوستونکو لپاره نوې وي .

دا چې یون صیب همت کړی او خپلې لیکنې یې په خپله راټولې کړي د  
ستاینې او قدر وړ کار دی ، که نه وروسته د دغو لیکنو موندل ،  
راټولول او بیا د چاپ تر درشله رسول څه اسانه کار نه دی . په پای کې  
یون صیب ته د دغې ټولگې د چاپ له امله مبارکي وایم او له قادر و  
متعال خدای (ج) څخه یې قلم ته لار پر برکتونه غواړم .

په درنښت

خوشال روهي



د سريزي په ډول:

## د تنظيمواکي د مهال دا ليکنې

په دې ورځو کې چې زه د خپلو ليکنو د راټولولو په هڅه کې يم، نو د خپلو ټولو چاپي ليکنو د راټولېدو لپاره مې د هغو چاپي خپرونو لټه پيل کړه، چې زما د ليکنو د چاپ احتمال په کې و. له نېکه مرغه چې ددې خپرونو يو زيات شمېر ما سره خوندي و، خو دا خونديتوب هم يو ځای او يو مهال نه و، د ځينو خپرونو کلکسيون، په پېښور، د ځينو په کابل، د ځينو په ننگرهار او د ځينو نورو هم په لغمان کې و، په دې تېرو شلو کلونو کې ددغو اخبارونو او مجلو خوندي ساتل هم اسانه کار نه و، د مورگانو دې خونه ښکته شې، هغوی هم پرې صرفه نه وه کړې، بادوباران هم د ځينو پانې دورولې وې او لېږد رالېږد هم خپل تاثير ښندلای و. خو بيا هم د يو مسلکي ليکوال په توگه زه له پيله بيا تر دې دمه د خپلو ليکنو خونديتوب ته متوجه وم، له هغه مهاله چې زما لومړني شعرونه په اخبارونو کې چاپ شول او بيا تر څو کلونو پورې، ما په منظم ډول د خپلو چاپي ليکنو يو فهرست په يوه کتابچه کې ليکه او هلته مې دا واضح کوله، چې زما کومه ليکنه او شعر په کومه خپرونه کې څه وخت چاپ شوي دي، دې کار ته مې تر يوه وخت دوام ورکړ، خو دا لړۍ بيا وروسته وشلېده او کله چې مې ددې ليکنو پر راټولونې پيل وکړ، نو هغه کتابچه هم راڅخه لادرکه شوه، خو په هر ترتيب د اخبارونو او مجلو لړۍ مې چې وپلټلې، ډېرې ليکنې مې ترلاسه کړې او يو کم شمېر داسې ليکنې چې پر بيا چاپ ارزېدلې، لاسته راغلې، ځينې ليکنې داسې هم وې چې د هماغه وخت په انډول يې يو څه ارزښت درلود او يا يې هم خبري او ژروناستيکه بڼه لرله او پر بيا چاپ نه ارزېدلې، هغه خپله ما ترې

حذف کړې، نو له څو لیکنو پرته چې بیا چاپ یې زما په نظر ضرور و،  
نورې اکثره ترلاسه شوې.

زه د ښوونځي په اتم او یا نهم ټولگي کې وم چې زما لومړني شعرونه په  
(ستوري) مجله او بیا په (قبایلي زلمیان) جریده کې چاپ شول، دا نو د  
انسان لپاره یوه نه هېرېدونکې خاطره وي، هغه شعر چې په ستوري مجله  
کې چاپ شوی و، مطلع یې دا وه:

نن کې زه ماشوم یم د سبا د ورځې پلار به شم  
نوی ژوند به جوړ کړم د غریبو خدمتگار به شم  
او هغه چې په قبایلي زلمیانو جریده کې چاپ و (زما هوډ) نومېده  
مطلع یې دا وه:

جوړ به مې هېواد کړم چې ځلاند شي په نړۍ  
لا به مې درنه کړم د خپل پلار نیکه پگړۍ  
البته دا زما لومړني شعرونه نه وو، خو د لومړنیو چاپي شعرونو له  
جملې څخه وو. بیا همداسې په نورو اخبارونو او مجلو کې زما لیکنې او  
شعرونه راغلل، خو له ۱۳۲۴ل کال بیا تر دې دمه چې زما لیکنې په کومو  
چاپي خپرونو کې راغلي دي، اکثره په دې خپرونو کې دي: ستوري  
مجله، قبایلي ځلمیان جریده، درفش جوانان او ونیزه، هېواد، انیس،  
پیام، ملي ارمان ورځپاڼې، جرگه، ژوندون، هیله، ډیوه، شمشاد،  
باختر، کابل پوهنتون، خپلواکي، گندهارا، ښکلا، کمکی خیبر،  
روهی، انگازه، الینگار او الفت مجلې، وفا، ارمان، دعوت، سپوږمۍ  
او قلموال جریدې او همدارنگه ټول افغان، ښووا، لراو بر، غورځنگ،  
ققنوس او ځینې نورې وېبپاڼې چې زما ځینې شعرونه او لیکنې په کې  
راغلي دي.

کله چې ما د خپل تېر کار پر ټولولو پیل وکړ، نو طبعاً د مهال او محتوا له مخې د هغو د ډلبندي مسئله هم راسره مطرح شوه، دغه لیکنې چې په دې ټولگه کې راټولې شوي، د هغو لیکنو ټولگه ده چې یو مشخص مهال په خپله لمن کې راڅرګندوي: ۱۳۷۱-۱۳۷۵ لمريز کلونه چې د هېواد پر بېلابېلو سیمو مختلف تنظیمونه واکمن وو او پر ټول هېواد د ګډوډۍ، لوټ او تالان لمن خوره وه، دا لیکنې د بېلابېلو سیاسي، ټولنيزو، کلتوري او ورځنیو مسایلو په اړه لیکل شوي او پریوه واحد ټولگه کې مې د مهال له مخې د هغو راټولېدنه ځکه غوره وبلله، چې د همدې یوه غمجن مهال د بېلابېلو ژوند پېښو څرګونه په کې لیدل کېدی شي، که څه هم د موضوع او محتوا له پلوه سره توپیر لري، خو که په ځیر ورته وګورو د هغې زمانې د تاو جن او غمجن حالت تصویر را ګاږي، ددې لیکنو په منځ کې د هغې لیکنې شتون هم ضروري و چې ما پر کابل باندې د تنظیمي واکمنۍ تر پیل وروسته لنډ مهال کې لیکلې و. ددې لیکنې نوم و: ((له سره بنګېلاکه تر سپین زېښناکه)). په دې لیکنه کې د روسیې (استعمار) او د پاکستان (استثمار) سره پرتله شوي وو، څرنگه چې دا مهال په کابل کې چاپي خپرونې پر تپه ودرېدلې وې او نه د خپرونو ازادې وه، نو دا لیکنه د کوزې پښتونخوا په مردان کې، یوې خپرېدونکې مجلې خپره کړه، خو تر دې مهاله یې زه په بیا پیدا کولو بریالی نه شوم او همدارنگه یو شمېر نورې لیکنې چې پر بیا چاپ ارزېدلې.

د تنظیمواکۍ تر ړنګېدو وروسته د ډاکټر نجیب الله د وژنې په باب زما د یو لیکلې یادښت چاپ هم ضروري و. دا یادښت ما د میزان پر (۶) نېټه د کابل په اریانا څلور لارې کې هغه مهال لیکلې و، چې د ډاکټر نجیب الله او د هغه د ورور احمدزي ځوړند مړې مې، په خپلو سترګو، په داسې حالت کې ولیدل چې د کابل په زرګونو خلک ورته راټول شوي وو،

ما په دې یادښت کې ددې صحنې تصویر ایستلی دی، خو په خواشینۍ سره چې ددې لیکنو د چاپ تر مهاله یې په پیدا کولو بریالی نه شوم. ددې ټولګې درنو لوستونکو پام دې ټکي ته را اړوم چې دا لیکنې زما د هغه مهال د فکر اخیستنې ده او کوم تصویر چې ما د هغه وخت د حالاتو کارلی، تر ډېره بریده له واقعیت سره منطبق دی، په دې لیکنو کې ما بیا لاس نه دی وهلی او نه مې دا د مهال له غوښتنو سره عیارې کړې دي او هدف مې دا هم نه دی چې عیارې یې کړم، ځکه نه هغه وخت ماته چا ددې لیکنو په خاطر امتیاز راکړی او نه به یې اوس راکړي، زما لپاره تر ټولو غټ امتیاز همدا دی چې خپل روح او روان مې آرام وي، په دې کې مې یو څو هغه ځایونه چې د املايي، انشایي او چاپي تېروتنو د سمون ایجاب یې کاوه او همدارنگه ځینې نېټې او ارقام چې هغه هم د طباعتې تېروتنو زېږنده وه، په هغو کې سمون راوړی او یو دوه عنوانه مې لڼد کړي دي. نور متن مې د تاریخي اصالت له مخې کټ مټ همغسې پرې ایښی دی، حتی ځینې هغه املايي تېروتنې چې تراوسه پورې دود دي، هم پر خپل حال مې پرې ایښي او هغو ته په خپل بل اثر ((پښتو لیکنی سمون)) کې اشاره کوم، دا تېروتنې لا تراوسه پورې عامې دي.

((تېرې لیکنې په خپل شکل)) له چاپ څخه زما هدف دادی چې لیکوال، لوستونکو ته دا په گوته کړي، چې تېروخت چا څه کړي؟ او په راتلونکي کې باید څه وکړي؟، تېر حالات زموږ د راتلونکي لپاره یو پل دی، که چا ددغه پله ستنې سمې ایښي وي، نو د راتلونکي مزله لپاره به یې لاره اواره کړې وي او د نورو د باورد خپلولو لپاره به یې اساسات پاڅه وي، زما له نورو لیکوالو څخه هم هیله ده، چې خپل تېر اثار راټول او د خپلو لوستونکو مخې ته یې د قضاوت لپاره کېږدي، لیکوال خپله هم باید په ژوندوني خپل امتحان ته حاضر شي.

په خپله د خپلو لیکنو راتولونه ځکه بڼه کار دی، چې یو خوبه یې د خپل کړي او نیمگړي کار د راتولونې بار پر بل چا بار نه شي او بل د ډېرو هغو تېروتنو او ناسميو مخه به ونيول شي چې راتلونکي لیکوال یې د تېرو لیکوالو د اثارو د راتولېدو پروخت زغمي، دا سمه ده چې پر ژوند باور نه شته او انسان د خپل ژوند له برخلیکه خبر نه وي، مرگ هم چاته د خپل راتگ خبر نه اعلانوي، خوزه دومره وایم چې لیکوال ته په کار دي چې هر څو کاله وروسته (که ژوندی و) لږ تر لږه پنځه کاله وروسته، یو څه وخت د خپل تېر کړي کار ارزونې او راتولونې ته پېل کړي او خپل هغه څه راتول کړي، چې پر بیا راتولونې او بیا خپرونې ارزې، په دې ډول به مود خپل راتلونکي نسل او هغه لیکوال وخت سپما کړی وي، چې بیا یې زموږ د اوسني لیکوال د کړي او متفرق کار پر بیا راتولونې لگوي او هم به مود هغو تېروتنو، ناوړه پوهاوي او زیاتې مبالغې مخه هم نیولې وي چې بیا وروسته د دغه لیکوال په باب کېږي. یو لیکوال چې په خپله د خپل کار د راتولولو وس او وخت ونه لري، نو بیا له نورو ولې دا هیله وشي، چې هغوی به په بڼه ډول دا کار ونه ترسره کړي. زموږ یو شمېر لیکوال د خپل ژوند پر مهال د خپلو اثارو شمېر تر حقیقت لوړ ښيي، داسې لیکوال هم شته چې یوه موضوع یې تر یوه حده خپرلې وي، خو بشپړه کړې یې نه وي، هغه هم په بشپړ کار کې حسابوي او د خپلو اثارو په نیولیک کې یې راوړي او ځینې لاسې هم دي چې یوازې موضوع یې ټاکلې وي او بیا یې هغه هم په اثارو کې وشمېرل شي، نو د دغسې تېروتنو او ابهاماتو د مخنیوي په خاطر هر لیکوال ته بویه چې د خپلو اثارو د راتولېدو غمه په خپله وخورې. اوس له نېکه مرغه د کمپیوټر او انټرنیټ زمانه ده، لیکنې یوازې په چاپي خپرونو کې نه خوندي کېږي، اوس که لیکنه یو ځل د کمپیوټر او انټرنیټ څپو ته ور داخله شوه، بیا یې د محوه کېدو امکان بېخي کمېږي، نو لیکوال ته په کار دي، چې د خپلو

ليکنو تر ټولېدو وروسته د هغود خونديتوب په باب يوازې پر چاپي رسنيو بسنه ونه کړي، بلکې بېلابېلو وېبپاڼو ته يې هم ورکړي، چې هم يې گټه زياتو خلکو ته ورسېږي او هم د مرگ له بلا وژغورل شي. ما چې د خپلو ليکنو د راټولولو تکل او کار پيل کړی، هدف مې همدا دی چې په راتلونکي کې نور له ماسره په تکليف نه شي او هم نورو ليکوالو ته خپل دا پيغام پرېږدم، چې که غواړئ کار وکړئ او کار خلاص کړئ، نو خپله يې وکړئ! په همدې هيله دا ليکنې د قدرمنو لوستونکو مخې ته ږدم.

په ډېره مينه او درناوي

ستاسو يون

۱۳۸۷ل کال د مرغومي ۱۲ نېټه

کابل - افغانستان

## د جدي شپږمه زموږ د معاصر تاريخ غميزه

دا ليکنه هغه مهال له پېښوره د خپرېدونکې وفا جريدې په پرله پسې (۷۹) گڼه کې چې د ۱۳۷۲ل کال د مرغومي له (۱۰) مې نېټې سره سمون خوري، خپره شوې ده. په دې ليکنه کې له بېلابېلو اخځونو څخه گټه پورته شوې وه، چې د چاپ پر مهال، هغه له چاپه غورځېدلې دي، خو کومو ځايونو کې چې متن په غبرگو لينډيو کې نيول شوی، د بل چا د اثر ښکارندويي کوي، نو زه دلته د ليکنې همغه بڼه بيا خپروم چې وفا جريدې

درد هغه غم لړلې ورځ ده، چې د نړۍ ستر فکري او پوځي ښامار، په اقتصادي لحاظ د افغانستان له مظلوم، خو په رواني لحاظ له غښتلي ولس سره، د زور ازموينې لپاره، د جنگ ډگر ته راو دانگل او زموږ پر سپېڅلې او غيرتي خاوره يې څه ناڅه د فکري او اقتصادي ښکېل ترڅنگ د پوره پوځي ښکېلاک لاره خپله کړه.

دوی دې کار ته ((د انترناسيوناليسټي)) مرستو نوم ورکړ او خپل روزل شوی غلام (ببرک کارمل) چې روحاً او جسماً د شوروي اتحاد د اوامرو تابع و، د خپل يوه جمهوريت د راډيو له لارې د افغانستان ولس ته لا ښه راو پېژانده، يوه ورځ وروسته يې د خپل سره پوځ د زور پر اوږو سپور کابل ته راواستاوه او د کابل پر تخت يې کېناوه. تردې وخته پورې (ببرک کارمل) زموږ په ټولنه کې د يوه منفي سياسي کرکتر په توگه ځان تثبيت کړی و؛ سياسي کړۍ او روښنفکري قشر له روسانو سره د هغه له نږدې اړيکو نه خبر وو، مذهبي او روحاني کړيو کې د هغه عقیده يې تگلوري ته په سپکه سترگه کتل کېدل او په فرهنگي او ملي حلقو او

اذهانو کې د هغه د ملي او قومي هويت د ناڅرگندتيا په وجه هم د هغه پر وړاندې څه ناڅه حساسيتونه راپارېدلي وو، له دې دومره نيمگړتياوو او منفي صفاتو سره سره روسانو د پخوانيو روابطو په تعقيب هغه په چکوسلواکيا کې د افغانستان له سفارت نه (شوروي اتحاد) ته بوتله او ترڅو مياشتو ځنډ وروسته يې د خپل ۸۵ زره کسيز پوځ په زور د (حفيظ الله امين) واکمنۍ او ژوند سقوط او پر ځای يې دى (ببرک کارمل) کېناوه. ببرک کارمل له شوروي څخه د ((سپاس)) او مننې ادا کولو په ترڅ کې خپله څېره خلکو ته وښوده، د افغانانو تاريخ، فرهنگ، معنويت او اتلولي يې له نظره وغورځوله او د افغانستان برخليک يې د شوروي انترناسيوناليسټو (!) مرستو سره تړلى وباله. په لسگونو ځله يې په رسمي او مطبوعاتي غونډو کې دا خبرې په ډېر وياړ او جرئت سره د تاريخ حافظې ته وسپارلې چې: ((ما هرگز شکست نه خواهم خورد از خاطريکه اتحاد شوروى بزرگ عقب ما ايستاده است، اگر کمکهاى بجا و انترناسيونالستى اتحاد شوروى بزرگ نميبود، افغانستان هرگز در نقشه سياسى جهان وجود ندى داشت، دوستى افغان شوروى خلل ناپذير است، اتحاد شوروى دوست صديق مردم افغانستان است)).

عکس العملونه:

د پخواني شوروي د زورواکانو دا تېرى د ټولې نړۍ، د ملگرو ملتو، اسلامي هېوادونو او ملي ازادې بښونکو غورځنگو وغانده او زموږ د هېواد دخلکو له غوڅ ملي، جنگي، رواني او عقیده يي پاڅون سره مخامخ شو.

ملگرو ملتونو د (۱۹۸۰-۱۹۸۷) کلونو په موده کې په خپلو عمومي کلنيو غونډو کې د افغانستان په باره کې ((۳۷/۳۵، ۷۳/۲۴، ۴۳، ۳۸/۲۹، ۳۹/۱۳)) په لسگونو پرېکړه لیکونه صادر کړل چې په دې ټولو کې د رايو په اکثريت سره د شوروي د يرغل غندنه او له افغانستان څخه



له قید او شرط پرته د هغو د پوځیانو د وتلو غوښتنه شوې وه. د ملگرو ملتو د بشر د حقوقو کمیسیون، د اروپا گډ بازار، د اسلامي هېوادونو کنفرانس، امریکا او د لویدیځې اروپا ټولو هېوادونو د شوروي تېری وغانده او ((د ملتونو دایمي محکمې چې د نړۍ لوی علمي او سیاسي شخصیتونه د هغې غړي دي او په ازاد ډول کار کوي، د ۱۹۸۰ کال د می پر لومړۍ نېټه د سویډن په مرکز (ستوکهولم) کې پر افغانستان باندې د سره پوځ قضیه وڅېړله او په نتیجه کې د دې محکمې له خوا د شوروي بیرغل محکوم شو)).

د بیرغل عوامل:

شوروي اتحاد چې تر دویم نړیوال جنگ وروسته په نړۍ کې د یو ستر سیاسي، فکري، پوځي، جغرافیایي او څه نا څه د اقتصادي ځواک په توگه سر راپورته کړی و، ځان یې لوی فاتح، د کمونیزم لوی مرکز او د سولې مدافع (!) باله، نو په پاتې نړۍ کې یې د کمونیستي فکر د خپراوي، د سیاسي او اقتصادي گټو لاسته راوړلو او پر امریکا باندې د پوځي لاسبري لپاره ځان برابر وه. نو افغانستان پر دې وخت په سیمه کې د جغرافیایي موقعیت له مخې سترو ځواکونو ته خاص اهمیت درلود او سترو قدرتونو ورته په ډېرې ځیرتیا کتل.

د شوروي د زورواکي (لیونید برژنیف) د یوې وینا له مخې: ((موږ افغانستان ته ځکه لښکرې واستولې، چې زموږ جنوبي پولې په خطر کې وې)). خود شوروي دربار او کمونست گوند ارمانونو ته وفادار او د بېرک کارمل ډېر نږدې ملگری (اولیانوفسکی) وایي: ((موږ پر افغانستان باندې ځکه لښکر کشي وکړه چې هلته د اکثریت ځواک ختم کړو او دولتي قدرت اقلیتونو ته انتقال کړو)).

ځینې نور وایي په افغانستان کې د شوروي هدف دا و، چې د افغانستان د کانونو، ځنگلونو، د اقتصاد د ودې څرنگوالی او د ټولو

طبيعي منابعو انحصار په خپل لاس کې ولري، خو ځينې نور ياد شوري لويو او ستراتيژيکو هدفونو ته گوري او وايي شوري غوښتل د افغانستان له لارې د هند گرمو او بو ته ځان ورسوي او په دې توگه هغه پوځي او عقيدې يې کمربند چې (ناتو) ورڅخه تاو کړی و، مات کړي. د جگړې عوامل او لاملونه چې هر څه وو، خو جگړه د افغانستان پر خلکو وپيل شوه.

د جگړې د دواړو غاړو د ځواک خرنگوالی:

د کفارو او مشرکانو پروړاندې د اسلام د ستر پيغمبر حضرت محمد (ص) او صحابه کرامو له غزاگانو پرته چې ډېرې نا انډوله جگړې وې او مسلمانانو په کې ډېر وسايل نه درلودل خو روحي قوت يې زيات و، د افغانستان او شوروي جگړه داسې يوه نا انډوله جگړه وه چې د نړۍ تاريخ به يې بېلگه کمه ثبت کړې وي. د جگړې په لومړي پړاو کې ۸۵ زره شوروي عسکرو پر افغانستان تېری وکړ او وروسته د حالاتو د کړکېچن کېدو له امله ۳۰ زره تنه نور هم پرې زيات شول. ددې ترڅنگ د کارمل د رژيم منظم قطعات چې شمېر يې وروسته پنځه سوه زره تنه اټکلېده، هم جنگېدل، د هغو شوروي عسکرو شمېر چې په جگړې کې يې برخه واخيسته، يو ميليون تنو ته رسېده، په دې جگړه کې روسانو له خفيفه وسلو، لکه مکروف، کلاشينکوف، کلکوف، گرونوف، پيکا او داسې ډېرو نورو وسلو څخه چې د ټولو يادول يې ضرور نه دي، له دې لاندې درندو وسلو څخه هم کار واخيست:

((جټ الوتکې ۳۰۰))

هليکوپټر ۶۰۰

ټانکونه ۱۴۲۰ عرادي

له هغو مدرنو الوتکو څخه چې روسانو د مجاهدينو پر ضد ورڅخه کار واخيست د MI-17, MI-8, MI-24, MI-24/27 هليکوپټرو په

گډون او Tu-16, Bedger, Su24, Fancer , Tu-22 Blinderd، بمب غورځونکې الوتکې دي، دغه راز د روسانو د شتوالي پرووسټيو وختونو او د وتو پر مهال د کابل د رژيم قوتونه په لاندې ډول تثبيت شوي وو: (( څلور قول اردو او يو امنيتي زون، ۱۲ پياده فرقې، د خاص گارد يوه فرقه، د خاص گارد ۳ غونډونه، د کمانډو ۵ غونډونه، توپچي يو غونډ، ۲۲۰ درانده ټانکونه، ۲۰۰ سپک ټانکونه، ۲۵۰ جگړه بيز ماشينونه، ۸۵۰ نفر وروونکي زغروالي واسطې، ۱۰۰۰ توپونه چې ۱۵۲mm او ۲۲۰mm درانده توپونه هم پکې شامل وو، ۱۰۰۰ هاوانونه چې په هغه جمله کې ۴۳m هم شامل وو، د سکاډ توغوندي د توغولو دوه دستگاوي، ۱۰۷ جټ الوتکې، ۱۰۲ هيلیکوپټري، ۷۲ انتونوف (ترانسپورتي) الوتکې، د SA-2-110 او SA-3-110 لرونکي د سام ۲ غونډونه، د دفاع هوايي غونډ او د رادارو يو غونډ.)) په تبليغاتي جنگ کې د هېواد په داخل کې د رژيم په لسگونو جريدې، مجلې، ورځپاڼې، راډيو او تلویزيون او په بهر کې د شوروي اتحاد خپرونو، راډيو او تلویزيون او د نورو سوسياليستي هېوادونو خپرونو په بېلابېلو ژبو، په څليريشت ساعتونو کې په لسگونو ساعتونه په خپله گټه تبليغات کول. په رواني لحاظ شوروي خپلو عسکرو ته د کمونيزم د پلي کېدو او انترناسيوناليزم روحيه ورکوله او د کابل رژيم د انقلاب دفاع او وطن پالنې روحيه چې دواړه يې د ورځې په تېرېدلو سره کمزورې کېدلې. د مجاهدينو پوځي څرنگوالي:

کله چې شوروي پوځ له مدرنو او وژونکو وسلو سره پر افغانستان باندي يرغل وکړ، نو افغان ولس يې په تش لاس مقابلې ته وروانگل او په يوه ناانډوله جنگ کې له روسي پوځ او د هغو له کښول شوي رژيم سره بنکېل شول. د مجاهدينو وسلې پر دې وخت بېل، کلنگ، تبر، مش کش ټوپک، بنکاري چريز ټوپک، سرپي ټوپک، لاسي پټرولي بمونه، خال

خال پنځه ډزي او لس ډزي توپک وو، وروسته يې په جگړه کې له دولتي عسکرو څخه ځينې وسلې او له بهرنيو سرچينو څخه د ټانک ضد ماینونه او توغندي لاسته راوړل او همدارنگه د جگړې په وروستيو وختونو کې د درندو وسلو، د بلو پايپ او سټينگر هوايي ضد توغندي درلودونکي شول، چې د جگړې د برخليک په ټاکلو کې يې د مجاهدينو په گټه اغېزمنتوب ورځ پر ورځ زياتېده. له تبليغاتي پلوه مجاهدين له عصري امکاناتو څخه بې برخې وو، خو څرنگه چې د افغانستان اکثريت ټولنه نالوستې وه، نو د شفاهي او مخامخ تبليغ تاثيرات پرې زيات پرېوتل، نوروحاني قشر، ملايانو او سيمه ييزو مشرانو د مجاهدينو په گټه عمومي روحيه وروزله او له اسلام نه يې د يوه رواني سپر په توگه د يرغلگرو پر ضد گټه واخيسته، ټول مجاهدين يې له اسلام او خپلواکۍ سره د مينې په روحيه وروزل، د مجاهدينو د يوه مشرد وينا له مخې چې پر ۱۳۲۱ل کال يې يوې غونډې ته کړې وه، ويلې وو چې: ((موږ هرومرو بريالي کېږو، ځکه چې موږ ستررواني ځواک او تکيه ځای لرو او هغه اسلام دی)) نو د فزيکي جنگ په انډول په رواني جگړه کې د مجاهدينو روحيه ډېره پياوړې وه.

په تبليغاتي او سره جگړه کې مجاهدينو وروسته عصري تبليغاتي وسايل پيدا کړل، له اخبارو نه نيولې تر راډيو پورې د وسايلو خاوندان شول، او همدا راز نړيوالو خپرونو او راډيوگانو هم د دوی په تبليغاتي جنگ کې د دوی په گټه ونډه واخيسته.

د جگړې تلفات او زيانونه:

په دې جگړه کې د ځينو سرچينو له قوله د شوروي د مرو عسکرو شمېر ((۱۳۳۱۰-۱۵۰۰۰)) د ټپيانو (۳۵۴۷۸-۳۷۰۰۰) تنه او د ورکو (۳۱۱) تنه ښوول شوی دی. خو ځينې نور دا تلفات ډېر زيات ښيي، مثلاً د استونيا

(نوته هال) نومي ورځپاڼه د روسي پوځيانو د تلفاتو په باب ليکي: ((د افغانستان په جنگ کې ۵۰۰۰۰ تنه پوځيان وژل شوي او ۱۵۰۰۰۰ تنه ټپيان شوي دي)). ((يوسې جنرال د خپل يو ليک په ترڅ کې د شوروي سوسيالستي جمهوريتونو اتحاد ته ليکلي: ((تر هغه ځايه چې د ځاني تلفاتو په باب ماته راپور رارسېدلی دی، عرض کوم چې ۲۷۹۸۱ تنه مړه، ۷۲۵۲۰ تنه ټپيان او ۱۸۱۸ تنه اسير شوي دي.)) د ماسکو د ختيځپوهنې انستيتيوت ((په دې جگړه کې د کابل د رژيم د مړو عسکرو شمېر ۲۸۵۵۲ تنه، د ټپيانو ۱۱۲۵۸۹ تنه او د اسيرانو ۱۷۲۴۵ تنه بنسټونو دی)). (البته د روسانو تر وتو پورې).

په دې جگړه کې د يرغلگرو ((۷۰۰-۷۵۰)) جټ او هيلیکوپټر الوتکې، (۲۰۰-۵۰۴) عرادې ټانکونه، (۷۴۰-۵۸۰) نفرو پوځي زغروالې واسطې، (۸۲۰-۹۵۰) ډول ډول توپونه او (۵۴۰۰-۲۰۰۰) عرادې لارې له منځه تللي دي.)) همدا رنگه په دې جگړه کې شورويانو (۹۵) بليونه ډالره زيان زغملی دی، چې د افغانستان له اوسنۍ بودجې سره د پرتلې کولو له مخې د افغانستان تر ۱۰۰۰ کلونو څخه د زياتې مودې بودجه جوړوي. دغه راز د جگړې د دواړو غاړو د يوې ورځې لگښت ۵۰ بليونه ډالره اټکل شوی دی. پر دې تلفاتو سربېره شوروي اتحاد، له سترو رواني او روحي ناروغيو سره مخامخ شو. په کلني اقتصادي بودجه کې يې په سلو کې ۱۲ کمښت راغی، نړيوال حيثيت يې راټيټ او تجزيه کېدو ته يې لاره اواره شوه. شوروي وگړو ته ستري رواني ناروغۍ پيدا شوې، هغه يو بليون شوروي عسکر چې د افغانستان په جگړو کې يې گډون کړی و، ډېر زيات يې پر مخدره موادو، الکولو، چرسو او نورو رواني ناروغيو اخته وو، دوی خپلو کورونو ته ترستنېدو وروسته خپلې يو بليون کورنۍ او کورنيو سره د ارتباط له مخې خپل خپلوان او بيا ټوله شوروي ټولنه پر رواني ناروغۍ اخته کړل؛ دوی ته د افغانستان خاوره، لکه دوزخ داسې گرځېدلې وه او پر افغانستان باندې د يرغل په لومړيو شپو او ورځو کې يې چې د انترناسيونياليزم په روحیه او د خوشالۍ په جذبه په عسکري بارکونو کې د افغان وژني سندرې ويلې، وروسته په ډېره مايوسۍ او

خپگان د خپلو ماتو ساندي وو هلي. لکه ((اليج پشماکوف يو روسي جنرال چې د مجاهدينو له خوا د کره باغ په سيمه کې وژل شوی، د یادښت په کتابچه کې يې لاندې څلوريزه په روسي ژبه ليکل شوې، چې ترجمه يې داده:

((خدای ﷻ) ناز او مهرباني پيدا کړې ده  
شیطان ماشيندار او پوځي خولی پيدا کړې ده  
خدای ﷻ) جنت پيدا کړی  
شیطان د افغانستان خاوره پيدا کړې))

دغه راز يو روسي عسکر ته يې خپله معشوقه ليکي:  
(خوږه او گرانه شاسا سلام!

ته هر وخت زما په زړه راوړېږې، دايا د گروزين قطب په خوا تللې ده، د گروزين څوکې په واورو ډکې دي، يخني ساعت په ساعت زياتېږي، زه هر وخت په کار مصروفه يم، نه شم ويلای ته به کله راځې، مورمې ځان مصروفه ساتي، له تلویزيون وروسته خپل زياتره وخت د راډيو په اورېدلو تېروي. څو ورځې دمخه چې سخت بارانونه وو، له افغانستان د ((ويکتور)) غريب لاش راوړسېد، کم بخت ويکتور، له دايا سره د هغه د واده لايوه مياشت هم نه وه تېره شوې، اوف بدنصيبه دايا! څومره د بدمرغۍ تيارو گيره کړه.

گرانه! ته به کله راځې؟)). دغه راز د دې جگړې زيات معيوبين چې کله خپلو کورونو ته ستانه شول، نه يوازې خپله پيرواني ناروغۍ اخته او له ژوند مايوسه وو، بلکې خپلې کورنۍ يې هم پرناروغيو اخته کړې.

((مثلاً د منسک په سيمه کې ۷۵ تنه معيوب، په سپينه روسيه کې ۴۳۲ تنه، په (پارلو گراد) کې ۴۰۰ تنه، په سنت سترزبورگ کې ۱۵۳ تنه په (تولا) کې ۱۰۳ او په گورکي ښار کې ۹ تنه معيوبين ژوند کوي)). ((له همدې کبله په شوروي کې د هغه وخت د حکومت پر ضد پټ او ښکاره عکس العملونه رابرسېره شول، لکه د روسي ليکوال (الکساندر

پروخانوف) د (اوکراین مولد) ورځپاڼه، میخایل وستوفسکي،  
پروفیسور یاچوشی د ایشیوف او د اندری سخاووف څرگندونې او د  
خلکو پټ او ښکاره عکس العملونه...))  
افغانستان ته د جگړې زیانونه:

سره له دې چې دې جگړه کې افغانانو یوه ستره او معجزه ډوله اتلولي  
وکړه، چې په نتیجه کې د ختیځې اروپا هېوادونه او ځینې نور نیمه  
مستعمره هېوادونه ازاد شول، امریکا او د لویډیزې اروپا هېوادونه د  
شوروي او کمونیزم د یرغل له خطر نه خلاص او د ستررواني ناروغیو  
له فشار نه بې غمه شول، خو د جگړې دروند پېټی او ناخوالې افغانانو  
وزغمل او زغمي یې. د دې جگړې په ترڅ کې په زرگونو کیلومتره  
سړکونه وړان، په سلگونو پلونه او پلگوټي خراب او یوازې د ډاکټر  
نجیب الله تر وخت پورې ۳۰۰۰ ښوونځي وړان شول، په زرگونو هکتاره د  
کښت ځمکه ویجاړه او له کښته پاتې شوه، دوه ملیونه کورونه وړان  
شول، د دېرشو ملیونو په شاوخوا کې ماینونه په ځمکه کې ښخ پاتې  
شول، ۷ ملیونه افغانان (دوه ملیونه په داخل او پنځه ملیونه په بهر کې)  
مهاجر شول، یونیم ملیون تنه شهیدان شول، د تلیفون او برېښنا په  
زرگونو ستني له منځه لاړې او د برېښنا ستیشنونو ته سخت زیان ورسېد  
او دې بدمرغیو مجاهدینو ته د قدرت تر انتقال وروسته هم ادامه پیدا  
کړه، د هېواد ډېر زیات ښارونه وړان شول، یوازې په کابل ښار کې دوه  
زره لویې او ورپه فابریکې د اور تر ستوني تېرې شوې، د ښار په سلو کې  
او یا برخې پر کنډوالو بدلې شوې، ملي او تاریخي افتخارات مړلوت او  
یا د اور په لمبو کې وسوځول شول، لنډه دا چې د سوونو او زرگونو  
کلونو مادي او معنوي شتمنی. مو له خاورو سره برابرې شولې.

## فرهنگي فقر

دا ليکنه د ارمان جريدې په ه گڼه کې چې  
د ۱۳۷۳ ل کال د سلواغې له ۳ سره سمون لري،  
خده شوی ده .

په ټوليز ډول فرهنگ د يوې ټولني له ټولې جوړې شوې مادي او معنوي شتمنۍ څخه عبارت دی او په ځانگړي ډول د ټولني ذهني او دوديزې پانگې ته فرهنگ ويل کېږي.

له فرهنگي پلوه افغانستان په نړيوال فرهنگ کې ځانگړی مقام درلود او د تاريخ په اوږدو کې زموږ لرغوني هېواد ته د فرهنگ او فرهنگپالنې زانگو ويل شوي ده. هر کله چې افغانانو تر يوې څه ارامې ساه کښلو وروسته د خپل ذهني او مادي اعمار لپاره ځانونه چمتو کړي او يوه معنوي پانگه او شتمني يې راټوله کړي، بيا نو يو طاعون، يو توپان او يوه تباه کوونکې سيلۍ پرې راخوړه شوې او د هغوی هرڅه يې له خاورو سره برابر کړي دي، د مقدوني سکندر تر تاراک دمخه او هم وروسته دې قام په پرله پسې ډول پنځه لسيزې هم د سولې او ارامۍ پر پالنگ خوب نه دی کړی، کله چنگيزيانو، کله مغولو، کله فارسيانو، کله انگرېزانو، کله روسانو او کله هم... نورو په دې خاوره کې د خپلو زور ازمويلو آسونه زغلولي دي. کورنيو جگړو او داخلي اختلافونو هم وخت پر وخت د هېواد فرهنگ ته درانه زيانونه اړولي دي. له انگرېزي بنسکېلاک نه د خپلواکۍ تر گټلو وروسته سمدلاسه په هېواد کې د ذهني ښېرازۍ او مادي هوساينې لپاره گړندي گامونه پورته شول، ايله يوه لسيزه لانه وه پوره شوې، چې د ناپوهۍ يو بل طاعون پر هېواد خور شو. خود هېواد ويښو او خبيرو اشخاصو ډېر ژر د دې طاعون علاج وکړ او بيا د هېواد د فرهنگي پرمختيا، مادي رغونې او سوکالۍ لپاره هڅې پيل شوې او



همدا (۱۳۰۹-۱۳۵۷ل کلونه) له یو څه خفیف اړودوړو پرته، د معاصر افغانستان د فرهنګي او ارام ژوند کلونه دي.

په یاد شوي زماني واټن کې د مادي پرمختیا ترڅنګ، په هېواد کې په سلګونو ښوونځي، په لسګونو پوهنځي، څو پوهنتونونه، په لسګونو نندارتونونه، موزیمونه، د تاریخي اثارو ارشیفونه او د فرهنګ ډېر نور روزنځایونه جوړ شول. په سلګونو عنوانه علمي، تاریخي او ادبي اثار چاپ شول او په زرګونو علمي او ادبي غونډې جوړې شوې. زموږ د ښمنان هم په دې زماني واټن کې لاس تر زني پاتې نه شول، زموږ په هېواد کې یې لومړی د ذهني پاشنې لپاره سیاسي ډلې وروزلې او د ملاتړ لپاره یې بې حساب لګښتونه وکړل او دا په دې هیله چې په افغانستان کې د اوږدې جګړې لپاره، ذهني شرایط برابر کړي. بالاخره دا جګړه پیل شوه او د روسانو په عملي دخالت خپل اوج ته ورسېده. د افغانستان ګاونډیو، لرې او نږدې هېوادونو هر یوه په دې جګړه کې ځانګړي هدفونه لرل. خو ځینو د نورو موخو ترڅنګ دا درې مهم هدفونه تعقیبول: د افغانستان د پوځ له منځه وړل، د اقتصاد ختمول او د فرهنګ محوه کول. کېدی شي چې ځینې نورو هېوادونو هم دا غوښتل، خو د یو څو هېوادو علاقه ورته د مینې او یوازینۍ هیلې تر پولې رسېدلې وه او په پای کې همدا سې وشول. په ۱۲ کلنه جګړه کې پر مالي زیانونو سربېره تر ۳۵۰۰ څخه زیات ښوونځي وسیزل شول، پوهنتونونه ړنګ شول، کتابتونونه، موزیمونه چور شول، ارشیفونه غلا شول، نندارتونونه او وړو وړو اچول شو او څه پاتې تاریخي اثار په ناڅیزه بیه د دوی لاس ته ورغلل، د دغو اثارو له تباهي څخه د دوی مقصد دا دی چې زموږ تاریخي غرور مات کړي او له ماضي سره زموږ د ولس ذهني رابطه وشلوي. د فرهنګ پرځای د ولس په ذهن کې د جنګ مفکوره خوره او ولس له فرهنګي فقر سره مخامخ کړي. د جنګ له لارې افرادو ته تغذیې

لاره اواره کړي او د فرهنگ مادي ملاتړ ختم کړي. اوس په افغاني ټولنه کې د فرهنگ له لارې د ورځيني ژوند د چارو خړوبول ډېر گران شوي دي. په همدې وجه فرهنگي ارزښتونه او فرهنگي هڅې د ورځيني ژوند د نورو ستونزو تر سيوري لاندې راغلي دي. نو که غواړو خپله ټولنه له دغه رنځېدونکي او کړېدونکي حالته راوباسو نو څه بايد وکړو؟ له فرهنگه يې پيل کړو؟ که له سياسته؟ او که له اقتصاده؟ سره له دې چې دا درې توکي يو له بل سره نږدې اړيکي لري، خو زيات اشخاص شايد پر دې خبره متفق وي چې د يوې ټولنې د هوساينې بنسټيز عامل فرهنگ دی. د بې فرهنگه او وچ سياست پايلې (نتيجې) مور په خپل هېواد کې په خپلو سترگو وليدلې، له اقتصادي پلوه هم زموږ هېواد د زياتو طبيعي شتمنيو خاوند دی، خو ابرسېره کول يې علمي کادرونه او زيات وسايط غواړي. د پيداگوژۍ پوهان عقیده لري چې اقتصاد او فرهنگ يو د بل لازم او ملزوم دي بايد دواړو ته ژوره پاملرنه وشي. عيني تجربو بنودلې ده، هغه ټولنې چې له فرهنگي پلوه بډايې دي، په اقتصادي لحاظ هم ډېرې شاته نه پاتې کېږي. المان او جاپان د دويمې نړيوالې جگړې درانه زيانونه وزغمل، خو څرنگه چې ټولنې يې له فرهنگي پلوه رسېدلې وې، خپل هېوادونه يې بېرته ودان کړل. نو فرهنگ بايد پياوړی، شفاف او روښانه شي، چې د ژوند لارې او کوڅې پرې په روښانه ډول ووينو.

## د عقایدو بحران

دا لیکنه له پېښوره خپرېدونکې ارمان  
جریدې د ۱۳۷۳ ل کال د سلواغې پر ۳ مه  
نېټه په خپله (۵) گڼه کې خپره کړې ده.

خو کاله دمخه یوه افغاني پوهاند ویلي وو: ((په افغانستان کې د  
عقیدې بحران او د معنویت سقوط منځته راغلی دی)).

پریو بل نه باور او اوږدې فزیکي جگړې د ژوند جوړوونکو خواوو  
توازن ګډوډ کړ او داسې حالت رامنځته شو چې لیدل یې سترګې  
برېښوي او اوږدې لارې عواطف او زړونه راپاروي. په افغانستان کې د  
متضادو عقیده یې سیستمونو د نادرست استعمال په پایله کې عقده یې  
ټکر منځته راغی، د دغه عقیده یې تصادم په نتیجه کې ولس پر ډلو او  
ډلګیو ووېشل شو او ذهني پاشنه منځته راغله، کله چې هر یوه د خپلو  
عقایدو د برلاسي لپاره فزیکي جگړه پیل کړه، نو خپله گروهه ورته  
داسې تفهیم شوه، چې د مخالف لوري د محوه کولو لپاره باید له هر  
امکان څخه کار واخیستل شي.

د لرغوني یونان یو لیکوال وايي: ((جگړه چې په هر نوم او د هر مقصد  
لپاره وي، په بشریت کې د وحشت، ذلت، فقر او بدمرغۍ طاعون  
زېږوي.)) د افغانستان جگړې هم دا بد گڼې لرلې، جگړې په وگړو کې  
عاطفه او زړه خوږې ختم کړل او ځینې ډلې لا په رواني لحاظ د پته هم  
ورسېدې، چې د مقابل لوري له وژنې او نابودۍ څخه د خپلو روحي نا  
ارامیو د تسکین لپاره کار واخلي.

عقایدو او له عقایدو سره په ناپوهېدلي ډول افراطي چلند د دوی په  
ذهن کې د اوږدې جگړې او وینې شیندلو ځواک پیاوړی کړ او د پته

وزگار نه شول، چې د عقيدې په رښتيني مفهوم د خپل زړه پردې د عاطفې په اوبو ووينځي او د مينې غېږه پرانيزي.

د مرحوم استاد الفت په نظر: عقیده د انسان په ژوند کې تر ټولو مهم اصل او ارزښت دی، چې بې له هغې ژوند ناممکن برېښي. خو راځو د پته چې هر فکر، هر اند، هر ذهني تاثر او هره اخیستنه عقیده کېدی شي؟ او سیاست هم د عقیدې تر سرحده او چټېدی شي او که نه؟

يو سياستپوه په افغانستان کې د جگړې مهم لامل دا گڼلی چې تقريباً ټولو سياسي ډلو سياست د عقيدې تر پولې او چټ کړی دی. څرنگه چې عقیده د انسان په ذهن کې يو سپېڅلی او مقدس څيز دی، نو انسان د هغې پر وړاندې هر ډول راولاړ شوی عمل نه شي زغملای. په داسې حال کې چې په ځينو نورو ټولنو کې د سياست او عقيدې ترمنځ ذهني پولې موجودې دي. سياست د ټولني د ورځيني ژوند د تخنيکي او اقتصادي چارو د سمون لپاره کارول کېږي او عقیده د انسان د روحي سپېڅلتيا، اخلاقي روغمنتيا، رواني آرامۍ او اخروي نړۍ د لاسته راوړلو لاره ده. ځينې شايد ووايي چې سياست د عقيدې د پلي کولو اغېزمنه وسيله او د هغې د عملي تطبيق لپاره ورته اړتيا ده. که سياست دلته د پورتنې مقصد او مفهوم لپاره استعمال شي، نو بيا هم واسطه او وسيله وگڼل شوه، خو وسايل د وخت په تېرېدلو سره بدلون مومي او عقیده د انساني ذهن نه بېلېدونکې توک دی. همدارنگه کوم اعمال چې په سياست کې ترسره کېږي او په اصطلاح جواز گڼل کېږي، په عقیده کې هغو ته ځای نه شته.

خو اوس راځو خپلې ټولني ته: زموږ په ټولنه کې دا دوه ژوند جوړوونکي توکي (عقیده او سياست) داسې استعمال شوي چې کله هم له عقيدې نه د يوې وسيلې او کله هم له سياست نه د يوې عقيدې په توگه کار اخیستل شوی او په پایله کې نه يوازې يو سياسي کړکېچ،

بلکې يو عقیده يې بحران هم رامنځته شوی دی. په دې عقیده يې بحران کې هغو اشخاصو خاصه ونډه درلوده، چې د عقایدو د ممثل او مظروف په شکل يې خلکو ته ځان پېژانده، څرنگه چې مظروف او ممثل صيقل شوی، شفاف او روښانه نه وو، نو د عقیدې روښانه او نرمې وړانگې ترې د عام ولس ذهن ته نېټې ونه رسېدې او د ولس ذهن يې د عقیدې له اصلي ماهیت نه همداسې په ابهام کې وساته. په همدې وجه د ولس يوه برخه له ذهني کنټروله ووتله او د مادي لډايزو د گټلو لپاره يې مادي وسايطو ته ورمخه کړه او فزيکي ټکرونو ته لاره اواره شوه. ان تردې چې د يوې عقیدې لارويان هم د خپلو عقیده يې آرونو (اصولو) پر خلاف پر ذهني او فزيکي جگړو اخته شول. اوس نو زموږ ټولنه نه يوازې سياسي او مادي بيارغونې ته ضرورت لري، بلکې په لومړي گام کې ذهني او عقیده يې بيارغونې ته هم اړتيا لري.

## که خبر نه یې نو واوړه!

دا لیکنه هم له پې شوره خپرېدونکې و فا  
جریدې په خپله ۵-۶ گڼه کې چې د ۱۳۷۳ ال کال د  
سلواغې له ۲۶ سره برابره ده د (نیازي) په  
مستعار نامه خپره کړې ده. اصلاً ((که خبر نه  
یې نو واوړه)) د دې جریدې د یوه کالم نوم  
و، چې همداسې ورځنیو مسایلو ته وقف شوی و،  
ما هم څو ځله دې کالم ته وړې وړې لیکنې  
ورلېولې وې، هغه هم په بدل نامه، دا لیکنه  
هم د (نیازي) په بدل نامه خپره شوې ده، خو  
نورې لیکنې زما لاس ته رانغلې، دا یوه یې د  
دیلک، به ته گه دلته ه داندې که:

پاتکونو، پوستو او وسله والو اشخاصو چلند هر هغه چاته چې پردې لاره  
یې یو ځل هم سفر کړی وي، ډېر بنه څرگندېږي. خو له دې ستونزو او  
کړاوونو سره سره ځینې نورې خبرې هم شته چې هم درېدونکې دي او هم  
خندوونکې:

\* د سروبي د نښترو دویم بڼ چې اوس یې له منځه وړی (تگاب ته د  
ورغلي سړک) د پیلېدو ترڅنگ د څښاک د اوبو د پخواني حوض پر یوه  
دېوال لیکل شوي: ((سه چیز مسلمان بر مسلمان حرام است، خونش،  
ابرویش و مالش (روایت مسلم/محصّلین)) د همدې حوض ترڅنگ د  
مجاهدینو (!) یو پاتک هم واقع دی او له همدغو دریو څیزونو سره یې کار  
دی.

\* کله چې تر سروبي پورته د نغلو او ارځای ته ورسېږې، نو دا شعار به  
دې هم تر سترگو شي: ((ایمان، تقوی، تنظیم، جهاد فی سبیل الله)) د دې  
شعار ترڅنگ هم یو پاتک پروت دی. دغه راز د سروبي له بازار راکنښته په  
یوې بلې تنظیمي پوځي قرارگاه کې چې د سړک غاړې ته پرته ده لیکل  
شوي: ((په خپله ساحه کې د خلکو د سراو مال تضمین ورکوي))

\* د انسانانو د سرونو او غړو د اړه کولو داستان به پرځای پرېږدو او س به راشو د بمبونو او برېښنا مزو د اړه کولو او پرېکولو کيسې ته بمونه تر انسانانو (غيرتي او غچ اخیستونکي ښکاري) خو زمور ولس لا تر اوسه پورې له خپلو اړه کوونکو او پرې کوونکو څخه انتقام نه دی اخیستی. د بمونو د انتقام کيسه داده: ((د بگرام هوايي ډگر چې اوس د شورای نظار په لاس کې دی، د افغانستان یو لوی پوځي هوايي ډگر و. په دې هوايي ډگر کې ډېرې وسلې او له هغې جملې ډېر ستر بمونه چې د جنګي الوتکو له خوا غورځول کېږي، هم موجود وو. څرنګه چې په دې بمونو کې تر ۲۰-۳۰ منو پورې باروت وي او نن سبا د یو من باروتو بیه تر ۳۰۰۰۰ افغانیو هم پورته شوې، نو ځینو سوداګرو د میدان د پیره دارانو په مرسته دا بمونه اړه کول او باروت یې ځنې کښل. یوه ورځ د بم د اړه کولو پروخت د زیات حرارت له کبله یو بم انفلاق وکړ، ورپسې نورو بمونو هم انفجار وکړ او له سوداګرو او باروت خرڅوونکو څخه یې خپل انتقام واخیست.)) خو برېښنا مزو لا تر اوسه له خپلو غوڅوونکو څخه انتقام نه دی اخیستی. له جبل السراج نه تر کابل پورې چې د برېښنا کوم مزي غځېدلي وو، هغه خو لا پخوا ټول شوي او بازار ته وړاندې شوي وو، خو اوس یې د هغه ځای د برېښنا د پایو (ستنو) پر پرېکولو او غوڅولو هم لاس پورې کړی دی. دا ناروغي یوازې هلته پاتې نه شوه، بلکې د کابل-سروبي، کابل-نغلو برېښنا مزو ته هم راورسېده، ځکه چې برېښنا مزي له مسو څخه جوړ شوي او یو من مس په تور بازار کې په ډېره لوړه بیه پلورل کېږي، نو وسله والو او نورو غلو ته تر دې غوره غنیمت کله په لاس ورځي. د کابل-سروبي، کابل-نغلو برېښنا مزي نوي فیصده غوڅ شوي دي د کبار او تالان دا ناروغي ان کلیو او بانډو ته هم رسېدلې، د کبار د لړۍ دهغې سیمې خلکو ته ښه معلومه ده، چې له لغمان ولایت نه الینګار ولسوالۍ ته تګ راتګ لري. د لغمان-الینګار په لویه لاره کې یو زیات شمېر عسکري موټر

او درانه ټانگونه، ځينې ويجاړ او ځينې نيمه ويجاړ پاتې وو، خو کباريانو  
ان له پاکستان څخه ورپسې مسلکي کسان او وسايل يوړل، هغه يې پرې  
توتې توتې کړل او پاکستان ته يې واړول.  
له اوسپنو او ټانکو پرته، دې ډول خلکو پر شنو ونو او بوتو هم صرفه  
ونه کړ، په کابل کې يې د خلکو له باغونو څخه ډبرې د منو او نورو مېوو  
ونې ووهلې، د سون د لرگيو او پوځي مورچلو په جوړولو کې يې ترې کار  
واخيست، د سروبي د نښترو پورتنی شين بڼ يې هم پر سپره ډاگ بدل کړ.



## جگره او روحي ستونزې

دا ليکنه له پېښوره خپرېدونکې ارمان جريدې د لومړي کال په ۷ گڼه کې چې د ۱۳۷۳ ل کال د دلوې له ۲۹ نېټې سره سمون خوري، خپره شوې ده.

په افغانستان کې د پنځلس کلنې فزيکي جگړې له پيل سره سم او ان د هغې تر پيله لادمخه د رواني، ذهني، عقیده يي او يا د اعصابو د جگړې لپاره د پيلامي ټکي ايښودل شوي وو. د څلوېښتمو کلونو په لومړۍ نيمايي کې چې زموږ په هېواد کې د لويو ځواکونو له مالي او عقیده يي سرچينو څخه خړوېدونکو سياسي ډلگيو ته د پنځېدو لاره او اړېده، د دې ډول جگړې لومړني څرکونه وليدل شول. کله چې په هېواد کې گرمه جگره پيل شوه، نو هر لوی ځواک د خپلو پلويانو تر شا ودرېد. په توده جگره کې کورنيو او بهرنيو غاړو هر يوه تر خپله وسه خپل خپل رول ولوباوه. پخواني شوروي اتحاد پر ځاني تلفاتو سربېره ۹۵ ميليارده ډالره، لويديځو هېوادو او د هغو ملگرو ۲۵ ميليارده ډالره، د دې جگړې د دوام لپاره په تله کې ايښي وو. دا چې د دې لگښت تخريبي ساحه څومره وه، هغه بېل بحث دی، خو د دې ترڅنگ هغوی د ذهني تخريب او رواني جگړې لپاره هم يو لړ لگښتونه کړي، چې زموږ د ولس ترمنځ ذهني واټن، روحي او فکري عقده او بحران رامنځته کړي.

پخواني شوروي اتحاد د پښتو او فارسي ژبو په گډون د نړۍ په ۵۲ ژبو خپرونې کولې او هم يې راډيويي، تلويزيوني او نورې خپرونې په ډېر ځواک سره فعالې وې. د افغانستان لپاره د دوی خپرونې بې له شکه زموږ د ولس پر ذهني وېش لويه اغېزه شيندلې، لويديز هېوادونه او د هغوی متحدین هم په دې لوبه کې تر هغوی وروسته پاتې نه شول او د افغانستان په باب يې په يوه شپه ورځ کې يوازې خپلې راډيويي خپرونې

(۱۱۰) ساعتونو ته ورسولې. په کابل کې د ۸۰ عنوانو په شاوخوا کې چاپي خپرونو ترڅنګ راډیو او تلویزیون هم په اوونۍ کې په لسګونو خپروني کولې، پاکستان، ایران او د مجاهدينو تنظيمونو هم تر خپلو همسيالو ځان شاته ونه شو زغملای او په مجموعي توګه ټولو داسې يو څه زموږ د ولس ذهن ته وړاندې کړل، چې د هغوی د ذهني وېش، ستړيا او روحي نارامۍ سبب شول. په دې ذهني جګړه کې نه يوازې مطبوعاتو، بلکې د هغو پر بنسټ رامنځته شويو مبلغينو هم خپله ونډه واخيسته که د جګړې د مهال د ټولو غاړو مطبوعات سره پرتله کړو، نو به ګورو چې ټول پر سخت دردونکي او رنځوونکي ذهني جنګ اخته دي. د هرې غاړې له کلام او بيان څخه د کينې او وينو بوی راځي او يو د بل پر نظرياتو او شتوالي د نابودۍ اورونه شيندي او بيا داسې وخت راغی چې د وخت واکمنو له دې رواني جګړې څخه د ستړيا احساس وکړ. کله چې د پخواني شوروي اتحاد مشر ميخايل ګرباچف پر شوروي باندې د مسلط عقیده يي سيستم پر نه بري معتقد شو، نو په لويديځ کې يې د ژورنالستانو په يوه مطبوعاتي کنفرانس کې وويل، چې ژورناليزم تراوسه خپل مسووليت ترسره کړی نه دی. د نوموړي مقصد دا و چې د نړۍ خپروني د سياستوالو تر کنټرول لاندې دي، خو دا د ژورنالستانو مسووليت او دنده ده، چې نړيوالو ته د دوستۍ، مينې او عاطفې پيغام ورسوي. خود افغانستان په باب خپرېدونکو خپرونو له ځينو نېنگونو پرته د سياستوالو له هيلو سره سم ذهني جګړه جاري ساتله.

په پايله کې داسې وشول، چې د فزيکي جګړې ناخوالو، سياسي دښمنيو، د عقايدو په نوم له عقیده يي آرونو تېرې، اقتصادي ستونزو او د رواني جګړې وسايلو په ګډه داسې يو حالت رامنځته کړ، چې زموږ ولس له سختو رواني ستونزو او ذهني بحران سره مخ شي. اوس نو تقريباً هره ورځ له هرو دريو افغانانو څخه دوه تنه ضرور پر بې نتيجې سياسي

بحثونو خپل وخت تېروي، نو لږ تر لږه که له ۱۵ ملیونه افغانانو څخه لس ملیونه افغانان د ورځې یو ساعت پر سیاسي خبرو تېر کړي، نو په یوه ورځ کې به مو ۱۰ ملیونه ساعته وخت ضایع کړی وي او که دا په یو کال کې ضرب کړو (۳۲۵×۱۰) نو (۳۲۵۰) ملیونه ساعته وخت به شي او که دا بیا په ۱۵ کالو کې ضرب کړو (۳۲۵×۱۵) نو (۵۴۷۵۰) ملیونه ساعته وخت به مو یوازې پر بې نتیجې سیاسي بحثونو ضایع کړی وي او دا دومره خت دی چې د نړۍ هېڅ ملت به هم پر داسې بې نتیجې مسایلو نه وي لگولای.

له دې بې نتیجې توندو سیاسي بحثونو څخه چې زیات پراختیا ساتو ولاړ دي، داسې هم پېښ شوي، چې د یوه کور غړي سره پر بېلابېلو لارو روان کړي او یو د بل پر وړاندې د حقارت او بدگنولو عقده په زړه کې وروزي. دې عقده رونسفکري ذهن کې هم ځای نیولای، د هېواد یو شمېر رونسفکرانو او لیکوالو یوازې د یو بل پر غندلو د خپل فکر او لیکوالۍ ځواک اوبه کړي.

له خپرنیو هڅو او ساړه جنگ پرته، تودې جگړې هم د هېواد وگړو ته درانه رواني زیانونه اړولي وو. د پخواني دولت له یوه افسر څخه پوښتل شوي و، چې د خپل روحي ژوند په باب وغږېږي، هغه ویلي وو، چې زه د خپلې دندې پر وخت له سختې رواني ستړیا او وېرې سره مخامخ وم، کله چې به مې د شپې سترگه پټه کړه، نو پر جگړه به بوخت وم، زموږ او د مجاهدینو ترمنځ به سخت جنگ روان و، په همدې وېره کې به له خوبه راپاڅېدم، ټول وجود به مې خوله شوی و. همدا پوښتنه له یوه مجاهد څخه هم شوې، هغه هم په خپل خوب کې د رواني پټې خبرې کوي او وایي: ((د جگړې په شپو او ورځو کې کله چې زه ویده شوی يم، نو شاوخوا مې ټانکونه او عسکر تاو وي او په همدې شېبه کې له خوبه راپاڅېدلې يم)). دا خود جگړې دواړه عملي خواوې وې. خو پر عام ولس

بیا دا دواړه وپروونکې خپسې ناستې وې او هېچا به هم په دې څو کلونو کې په ارام روح او روان خوب نه وي کړی. د پخواني دولت تر کنټرول لاندې ځوانه پرگنه د پوځ په ټولگيو کې له جبري تنظيم څخه ترسخت رواني فشار لاندې وه. روښنفکران د خپل راتلونکي ژوند پر لرليد ډاډمن نه وو او عوامو کې د جگړې تر څنگ د زیاتېدونکي اقتصادي فقر له کبله رواني ستونزې نورې هم په زیاتېدو وې. دې ستونزو هغه وخت لا څو اکمتیا و موندله چې په کابل کې سیاسي نظام بدل شو، خو حالات د خلکو د هیلو خلاف لاسپسي و یجاړ شول. لنډه دا چې د ولس زیاته برخه په ډول ډول رواني ستونزو واوښته. د کابل پوهنتون له یوه استاد څخه مې د دغه درد شریکولو په ترڅ کې وپوښتل چې د افغانستان زیات وگړي، تقریباً (۹۵) فیصده پریوې نه یوې ډول روحي ناروغۍ اخته دي، هغه وویل: ((تاته چې کوم روغ ښکاري هغه هم ناروغ دی؟ ځکه چې دا دردونکې او غمگنې پېښې پرې ولې تاثیر نه کوي؟))

## فرهنگي ټولني او فرهنگي مسئولیتونه

دا لیکنه له پېښوره خپرېدونکې ارمان  
جریدې د ۱۳۷۴ ل کال د وري پر ۱۳مه نېټه په  
خپله (۱۱) گڼه کې خپره کړې ده .

د افغاني ټولني جوړښت او برخليک همداسې راغلی، چې ټول تاريخ  
يې له جگړو، لوړو، ژورو، سياسي کرکېچونو او ناندريو څخه ډک دی. د  
وخت د تاريخي وېش په انډول ډېره لږه موده ليدلای شو، چې افغانانو  
پکې اراسمه ساه ايستلې وي. خوزمور ولس د خپلې فرهنگي سليقې،  
مينې، استعداد، ذوق او شوق په زور، وخت پر وخت د فرهنگ او ادب  
بنکلي مانۍ تيارې کړي او سينگار کړي دي. دا چې ولې دا مانۍ بيا ژر  
له خاورو سره برابرې شوي او د اير و پر څلو بدلې شوي؟ دا نو د هېواد د  
سياسي پېښليک په هنداره کې مطالعه کېدی شي.

په افغانستان کې سياسي واکمنو (له استثناتو پرته) هغه وخت  
فرهنگپالنې او فرهنگ بډاينې ته غېږه پرانيستې، چې د دوی له سياسي  
او ځاني گټو سره يې سمون لرلای دی. دا خبره په ځانگړي ډول د پښتو  
ژبې او پښتني فرهنگ په باب د صدق وړ ده. هم په افغانستان او هم په  
کوزه پښتونخوا کې وخت پر وخت پښتو ژبه او پښتني فرهنگ د  
سياسي معاملو په تله کې ايښودل شوي دي. خو له دې سره سره بيا هم په  
سياسي واکمنو او نا واکمنو کړيو کې دلته او هلته ځينې ځانگړي  
شخصيتونه وو، چې له خپلې ژبې او فرهنگ سره يې بې کچې مينه  
درلودله او د قربانۍ تر پولې يې خپلې هڅې نه دي سپمولي. د همدې  
مقصد لپاره هم د دولت په چوکاټ او هم په خپلواکه توگه ځينې فرهنگي  
ټولني جوړې شوي، چې تر خپله وسه يې خپل فرهنگي مسووليت ترسره  
کړی دی.

يو وخت داسې هم راغی چې روښنفکرو فرهنگپالو او فرهنگ مينه والو خپله په خپلواکه توگه دې ډگر ته راو دانگل او نور يې نو د پته ونه کتل چې سياسي واکوالو او نورو ته دې د فرهنگ د خدمت په هيله کېږي. په همدې هيله د ۱۳۶۹ل کال د عقرب پر ۲۵ نېټه په کابل کې د افغاني روښنفکرانو يو لوی فرهنگي مرکز ((خوشال فرهنگي ټولنه)) جوړ شو. ورپسې د ((علامه سيد جمال الدين افغان فرهنگي ټولنه)) هم پرانيستل شوه. د خوشال فرهنگي ټولنې له هغې نېټې نه تر اوسه پورې په لسگونو علمي غونډې، سيمينارونه او مشاعرې جوړې کړي او د خپل خپرنی ارگان ((شمشاد)) مجلې په گډون يې ۱۴ عنوانه علمي او ادبي اثار خپاره کړي دي. د علامه سيد جمال الدين افغان فرهنگي ټولنې هم تراوسه پورې (۹) عنوانه بېلابېل علمي او ادبي اثار چاپ کړي دي. کله چې په افغانستان کې د يوه ((ناتار)) له پاسه ((بل ناتار)) منځته راغی او د هېواد پاتې فرهنگي شتمنيو ته پکې درانه زيانونه واوښتل، د هېواد د فرهنگيانو مسووليت نور هم دروند شو. په پېښور کې مېشتو افغاني فرهنگيانو وپتېيله چې د مهاجرت په ژوند کې هم د خپل فرهنگ لپاره خپلو هڅو ته انسجام او اوډون ورکړي. ((افغان ادبي بهير)) يې جوړ او دا دی له څو مياشتو راهيسې خپلو او نيزو ادبي غونډو او نورو هڅو ته په اوډلي ډول دوام ورکوي. د ((افغان ادبي بهير)) اوسنۍ هڅې د ليکوالو ترمنځ د کره کتنې د زغم پيدا کولو، د ادبي ليکنو د بېلابېلو ډولونو د څرنگوالي او د استعدادونو د غوړولو په برخه کې ډېرې اغېزمنې دي.

د ۱۳۷۳ل کال د کب پر ۲۸مه نېټه د هېواد د فرهنگ د نښرازی او زرغونتيا لپاره يو بل گام هم پورته شو. پر همدې نېټه په جلال اباد په ښار کې ((ننگرهار فرهنگي ټولنه)) جوړه شوه. د دې فرهنگي ټولنې په پرانيستونکي غونډه کې د هېواد ځينو ليکوالو، شاعرانو، د ننگرهار

جهادي شورا ځينو غړو، د ننگرهار ولايت ځينو مخورو، فرهنگيانو او فرهنگپالو برخه اخیستې وه، د غونډې برخه والو د هېواد نوميالي ليکوال استاد محمد اصف صميم د نوموړې فرهنگي ټولنې د مشر په توگه وټاکه. د دې ټولنې لومړۍ مېوه د ځوان او هڅاند ليکوال حفيظ الله تراب د لنډو کيسو مجموعه ده چې (ورکه) نومېږي او د نوموړې ټولنې له خوا تازه خپره شوې ده.

د خوښۍ خبره خو دا ده چې د فرهنگي ټولنو له تعداد څخه د هېوادنيو ملي او فرهنگي چارو په باب بنسټيز اختلافونه، نه رامنځته کېږي او د ځينو سياسي گوندونو په شان د هر څه حل د برچې د زور په هنداره کې نه مطالعه کوي. هره فرهنگي ټولنه کېدای شي په ټوليز ډول ټول فرهنگ او په ځانگړي ډول د فرهنگ د يوې مشخصې څانگې د بنسټيزې لپاره غوره خدمتونه وکړي.

اوس نو د فرهنگ بنسټيزې او فرهنگپالې لپاره همدغو فرهنگي ټولنو ته د هيلو سترگې او بنسټي، زموږ په شان يوه ټولنه کې خو هسې هم په پوره مانا د يوه ځواکمن دولت تنسټې په اسانۍ ټينگېدې نه شي، نو ژبه او فرهنگ د همدغو فرهنگي ټولنو، ليکوالو او شاعرانو په هڅو ژوندي او خړوب دي.

## د کابل طب انستیتیوت، د زیان تر پېټې لاندې

ما په کابل کې د تنظیمي جگړو پر مهال  
ډېر وختونه تېر کړي. د افغانستان هرې  
اقتصادي، علمي او فرهنگي شتمنۍ ته چې  
به زیان رسېده، نو زموږ له زړونو به  
وینې څڅې ږدېدلې، هغه وخت ما په خپل او  
بدل نامه ځینو فرهنگي او اقتصادي  
موسسو ته د اوښتو زیانونو په باب  
معلومات راټول او چاپول. فرهنگي  
موسساتو ته د اوښتو زیانونو په باب  
معلومات بیا په یوه ځانگړي اثر کې  
راټول او چاپ شول. دا لیکنه هم، هغه  
وخت شوې وه او د ( مروان ) په مستعار  
نامه له پېښوره خپرېدونکې ارمان جریدې  
په ۱۸ گڼه کې، چې د ۱۳۷۴ ل کال د حذگاش

تخصیلي، تعلیمي، اقتصادي او کلتوري موسسو د ښخولو په لړۍ کې  
د کابل د طب انستیتیوت ته هم درانه زیانونه اړول شوي دي. په یاد شوي  
زمانې واټن کې نه یوازې دا چې نوموړي روزنځي ته اقتصادي او مالي  
درانه زیانونه اوښتي، بلکې ډېر دروند معنوي زیان یې هم زغملی دی. په  
دې موده کې د محصلینو در سونه یا په نیمه او یا په بشپړ ډول ودرول  
شوي وو. که د محصلینو د شمېر په تناسب د درسي ساعتونو شمېر په  
پام کې ونیسو، نو په مجموعي توگه به نوموړي انستیتیوت ته د لسو  
ملیونو په شاوخوا کې د درسي ساعتونو د ضایع کېدو زیان اوښتی وي.  
د طب انستیتیوت (د جنسي مدیریت) مدیر ښاغلي محمد اصف  
وویل: ((سره له دې چې انستیتیوت ته د ټولو رسېدلو زیانونو دقیق  
شمېر خورا گران کار دی، خو بیا هم په اټکلیز ډول د زیانونو اندازه څه  
ناڅه لگېدی شي. په انستیتیوت کې د پتالوژۍ، بیوشیمی،



هستولوژی، فارمکولوژی، مکروبیالوژی، اناتومی، کیمیا او فزیک د پیاوړتیا تمونه موجود دي. دې څانگو خپل خپل مجهز لابراتوارونه لرل، چې د طبي علومو په زیاتو عصري وسایلو سمبال وو. د لابراتوارونه له ټولو وسایطو او وسایلو سره له منځه وړل شوي دي، چې مالي ارزښت یې په سوونو ملیونو افغانیو ته رسېږي. د انستیتیوت فزیکي ساختمان او نورو درسي وسایطو او وسایلو ته هم درون زیان او بنسټی. د ودانیو ۳۰ په سلو کې برخې تخریب شوي، د اوبو او برېښنا سیستم یې هم ویجاړ شوی، د انستیتیوت ۲۰ عرادي بېلابېل موټر غلا شوي. د قرطاسیې ډیپوگانې چور شوي، د انستیتیوت ټول سمعي او بصري مواد لکه د عکاسۍ کمرې، مایکونه، پروجکتورونه، لوډ سپیکرونه، علمي سینمایی فلمونه، هنري سینمایی فلمونه، گرځند امپي فایرونه، تلویزیونونه، ترانسفرمرونه، ویدو کیسټې او داسې نور غلا شوي. له دې پرته د انستیتیوت ډېره مجهزه چاپخونه (مطبعه) له منځه وړل شوي ده)).

د بیالوژی څانگې یوه سابقه لرونکي استاد وویل: ((یوازې یې زموږ د څانگې (بیالوژی) له لابراتوار څخه یې په لسگونو میکروسکوپونه، د تسلیخ بکسونه، د میکروسکوپ گروپونه، تثبیت شوي مختلف سلایدونه ۵۰۰۰ دانې، ساده سلایدونه، ۲۰۰ دانې، درجه لرونکي استوانې، یخچالونه او نور وسایل چور او له منځه وړي دي)).

د انستیتیوت یو تن مسوول وویل: ((کېدی شي د انستیتیوت د ودانیو د بیا جوړولو لپاره زر ملیونه افغانۍ کفایت وکړي، خو دا خبره دقیقه نه ده، د زیانونو د تثبیت کمیسیون په دې خبره کار کوي، چې وروسته به دقیق زیان معلوم کړي)). بل دروند او نه جبرانېدونکی زیان چې نوموړي انستیتیوت ته او بنسټی هغه د علمي او درسي کتابونو له منځه تلل دي. د کابل طب انستیتیوت یو ډېر مجهز کتابتون درلود. د

نوموړي کتابتون امرنباغلي غلام علي وويل: ((د انستيتيوت کتابتون درې منزله درلودل، په دې کې دوه خونې د محصلينو د مطالعې لپاره وې. د کتابتون فزيکي جوړښت په ډېر علمي سيستم او بڼې جوړ شوی و. په دې کتابتون کې پنځوس زره عنوانه بېلابېل علمي کتابونه موجود وو، چې زياتره يې په انگليسي ژبه وو، کله چې دلته د جگړې اور ولگېد، نو د کتابتون درې واړه منزله وسيزل شول، زيات کتابونه پکې ايره شول، د طب انستيتيوت په هڅه او هاند يوازې ۲۰۰۰ عنوانه کتابونه له انستيتيوت څخه يو مصئون ځای ته انتقال او د حالاتو په بڼه کېدو سره بېرته انستيتيوت ته راوړل شول، چې اوس ترې محصلين گټه اخلي. د انستيتيوت په کتابتون کې د دې انستيتيوت د استادانو هغه ۵۰۰۰ عنوانه علمي کتابونه هم موجود وو، چې دوی په بېلابېلو وختونو کې د خپلو علمي ترفيعاتو لپاره ليکلي وو او دلته يې يوه يوه خطي نسخه موجوده وه. دا اثار هم د جگړې د طاعون ښکار شول)).

## د افغانستان د ملي گالری برخلیک

دا لیکنه هم د وفا جریدې د څلورم کال ۳۹-۴۰ گڼه کې چې د ۱۳۷۴ل کال د لړم له ۹ نېټې سره سمون خوري، د (نیازي) په مستعار نامه خپره شوې ده. د تنظیمواکي په بهیر کې چې په کابل کې سخت جنگونه روان او وخت پر وخت زموږ فرهنګي اثار لوټېدل، نو زه او زما په شان نور هېوادوال پرې زیات درېدل، همغه وخت ما د دې کلتوري تراژیديو په باب معلومات راټولول، دا لیکنه هم د همغې لړۍ یوه کړۍ ده چې

ملي گالري د ۱۳۲۲ل کال د ثور پر میاشت افتتاح شوې ده. د گالری د پرانیستو په مراسمو کې د کندهار له ولایت، د کابل له موزیم او له سلطنتي قصر څخه (۲۰۰) هنري او تاریخي اثار راوړل شوي او نندارې ته ایښودل شوي وو.

دا موسسه د اسمایي واک په هغه تعمیر کې جوړه شوې وه، چې اصلاً د غلام نبي خان چرخي ملکیت و او وروسته بیا په اطلاعاتو او کلتور وزارت پورې تړل شوی و. سره له دې چې دا ودانۍ د ملي گالری د اثارو د ساتنې او نندارې لپاره مناسبه هم نه وه، خو بیا هم دا اثار په کې نندارې ته کېښودل شول.

د ملي گالری د ۱۲ کلن فعالیت په لړ کې هر کال د پلان او بودیجې له مخې د هېواد د معاصرو هنرمندانو اثار اخیستل کېدل. په دې لړ کې د نقاشۍ، میناتورۍ، مجسمې او ظریفه اثارو ۵۹۲ اثار اخیستل شوي او ملي گالری ته تحویل شوي وو. د دې اثارو زیاته برخه د غلام محمد میمنګي، عبدالغفور برېښنا، استاد عبدالعزیز، استاد غوث الدین،

استاد يوسف كهزاد، استاد عطايي، استاد خير محمد ياري، استاد كريم، استاد قربانعلي عزيزي او داسې نورو استادانو اثار وو.

تريوي لسيزې په زياته موده كې دې گالري هر كال لس زره ليدونكي درلودل او د افغان ولس لرغونې او تاريخي فرهنگ يې تمثيلاوه. كله چې ۱۳۷۱ل كال پيل شو او جهادي تنظيمونه كابل ته داخل شول، پر دې وخت نو د اطلاعاتو او كلتور وزارت اداري، حقوقي او فرهنگي مسوولين په دې هيله وو، چې هر څه به خوندي پاتې شي، خو امنيتي چارواكي او غالباً وسله وال جهادي افراد د يو توند باد په شان راخواره شول او د گالري د بوالونه بې ولړزول. كله چې وسله والو افرادو د وزارت ټول اداري قيمتي وسايل او وسايط، لكه عالي، فرشونه او موټر چور كړل، نو د ملي گالري د منځه تلو وپره لا پسې گړندۍ شوه. د ۱۳۷۱ل كال د سنبلې پر ۲۳ نېټه د وسله والو كسانو له خوا د استاد غوث الدين او نورو هنرمندانو څلور تابلوگانې غلا شوې، دولتي ادارو ته خبر ور كړ شو، چې د گالري پيره دارانو دا كار ترسره كړى دى او په راتلونكې كې هم دا وپره شته، خو هغوى بې تفاوته پاتې شول او د گالري د برخليک په باره كې يې هېڅ پرېكړه ونه كړه، ان دا چې د اطلاعاتو او كلتور وزارت د هغه وخت د اداري رئيس په دستور او د هغه وخت د كوپوني مغازې د مدير په واسطه د ۱۳۷۱ل كال د سنبلې پر ۴ نېټه تر ۳۰ موټرو زيات د ډبرو سكاره د ملي گالري په انگرې كې وغورځول شول. دې كار د دې مخه ونيوله چې د گالري اثار راټول او يو مصئون ځاى ته انتقال شي، ان تر دې چې د گالري يوزيات شمېر بېكلي او ناب اثار د ډبرو سكارو په تور گرد كړ شول او د گالري تعمير او لوازم هم د ډبرو سكارو په شان تور واوښتل. دې كار د هېواد ټول فرهنگپال او فرهنگيان متاثر كړل او د يادو شويو كسانو عمل يې وغنده. ويل كېږي چې د نوموړو اشخاصو عمل قصدي و، د گالري اثار به يې د ((بتانو)) په نومونو يادول.

د ۱۳۷۲ کال د ثور پر ۵ نېټه په ګالری کې د ځای پر ځای شویو وسله والو کسانو له خوا ۳ نور هنري اثار هم غلا شول، پردې کار باندي د وزارت امنيتي څانګو هم ځان غلی ونيو او بيا يې هم د ګالری د اثارو د ساتنې کوم مشخص تدبير ونه نیو.

د ۱۳۷۳ کال د ثور پر ۱۳ نېټه د ګالری د امنيتي ساتونکو له خوا د هنري نقاشۍ ۲۲ اثار غلا شول، دا ګالری، ته دو مره لوی زیان و، چې جبران نه کېدونکی ګڼل کېږي. دې ټولو پېښو ته د اطلاعاتو او کلتور وزارت لوړو مقامونو او نورو اړوندو ادارو هېڅ پاملرنه ونه کړه. کله چې د ګالری د بېخي له منځه تلو وېرې د ځينو زړونه ودرېدل، نو په اطلاعاتو او کلتور وزارت کې ځينو اشخاصو له هغه جملې نه د نوموړي وزارت د هنر د رئیس په ځاني هلو ځلو او د ځينو نورو مسولينو په مرسته د ملي ګالری ۲۹۲ تاريخي اثار له اصلي تعمير څخه د وزارت تعمير ته را انتقال شول.

تر دې نږدې تېرو ورځو پورې هم د ګالری تعمير د وسله والو کسانو په لاس کې و، معلومه نه ده چې تر کومه به په دې تعمير کې د دوی واکمني وي. په هغو ځايونو کې چې پخوا په کې ظريفه او بنکلي اثار ځورند وو اوس يې بيا ترې تشنابونه جوړ کړي او يا هم پخلنځي، کېدی شي د يو څه وخت په تېرېدو سره د تعمير پاتې برخه هم ونړېږي.

هغه اثار چې له ملي ګالری څخه د وزارت مقر ته راوړل شول اوس هم مصئون نه دي او داسې ګونګسي هم دي، چې د وزارت په مقر کې هم د ځينو چارواکو له خوا د ګالری ځينې اثار غلا شوي او دلری کېدی شي، نوره هم ادامه پيدا کړي.

## د کابل د اوسنۍ ادارې خو ځانگړتیاوې

دا لیکنه له پېښوره د خپرېدنکې وفا جريدې د څلورم کال په ۴۵-۴۶ گڼه کې چې د ۱۳۷۴ ل کال د لیدنې ۲۴ نېټې سره سمون خوري، د (نیازي) په مستعار نامه خپره شوې ده او د هغه وخت د ادارې انځور نه

له هغې ورځې چې په کابل کې دولتي سیستم ړنگ شوی او نوې اداره جوړه شوې، نو پر ټول افغانستان په تېره بیا پر کابل د اورونو او غمونو، لوږو او توندو، سختیو او بدمرغيو قحطیو او قیمتو سخت ناتار اوري.

هغه څه چې د تېرو غميزو له ناتار څخه خوندي پاتې وو، د تنظیمي ادارې د ځان غوښتنو او ډول ډول منفي فکري تمایلاتو د اور په څپو کې ایره شول. سره له دې چې په افغانستان کې له درېو کلونو راهیسې حکومت او دولت نه شته، خو القاب شته: جمهور رئیس (!) او د دفاع وزارت (!) اسلامي اردو، د وسله والو پوځ اعلی قومانداني او دې ته ورته نومونې اورېدل کېږي. له دفاع وزارت سره د افغانستان نوم اخیستل کېږي (د افغانستان د دفاع وزارت) خو د دفاع غړي یوازې د کابل ښار له څو ناحیو څخه پورته کېږي او اعلامیو کې یې دا ټکي هم راغلي وي: ((که چېرې مخالفین د کابل پر ښار خپلو راکټي حملو ته دوام ورکړي، نو د اسلامي اردو ځواکونه به د کابل شاوخوا ته نږدې ښارونه ترغوځو هوايي بمباریو لاندې ونیسي)) مقصد یې میدان ښار،

چهار اسیاب او د لوگر ولایت مرکز دی. د دوی په فکر، چهار اسیاب، میدان بنار، لوگر او د هېواد نورې سیمې چې د مخالفینو په لاس کې دي، هغه افغانستان نه گڼل کېږي. له کابل راډیو څخه داسې خبرونه هم اورېدل شوي: ((د اسلامي اردو ځواکونو او مجاهدینو تېره شپه او نن سهار د غوڅو او څپونکو عملیاتو په نتیجه کې د ناولو و ملېشو له وجود څخه یو کلی په بشپړ ډول پاک کړ، د دې عملیاتو په نتیجه کې چې په ډېرې لوړې او عالي روحیې سره ترسره شول، د دښمن دوه ټینګ سنگرونه او د هغوی یوه زیاته اندازه سپکه او درنه وسله د اسلامي اردو د ځواکونو لاسته ورغلي ده.))

داد اسلامي اردو د ځواکمنۍ جاج و، چې یو کلی یې له مخالفینو څخه نیولی و او د دفاع وزارت بیا د خپلو بنارونو او سپدونکو ته اخطار ورکوي، چې سخته بمباري به پرې وکړي. د نورو ملکود دفاع وزارتونه خو یو بل ته د جنگ اخطار ورکوي او د خپلو سیمو او هېوادونو دفاع کوي، خود کابل د دفاع وزارت بیا معکوس دی. که چا یوازې د سې کال د حمل له میاشتې راهیسې، کابل راډیو په پرله پسې ډول اورېدلې وي، نو داسې شپه به نه وي، چې د کابل د ادارې یو پیغام کوم بهر ملک ته نه وي خپور شوی. په دې پیغامونو کې هم د تسلیت پیغامونه دي او هم د مبارکۍ.

داسې وختونه هم راغلي، چې تنظیمي ادارې د یو هېواد مشر ته د مبارکۍ پیغام لېږلی، ورپسې د اسلامي اردو د ځواکونو او د مخالفینو ترمنځ د جگړې خبر خپور شوی او په خبر کې ویل شوي، چې دومره مو مړه، دومره مو ټپیان او دومره مو اسیران کړل. یوه ورځ دې ادارې د انگلستان د ملکې د زېږېدو د کالیزې په ویاړ هغې ته د مبارکۍ پیغام لېږلی و، په پیغام کې د هغې روغتیا او د عمر د اوږدوالي غوښتنه شوې وه، خو همدا ورځ په کابل کې یوه غمډلې ورځ وه، تر شلو پورې کسان

مړه او ټپيان وو، د فکر خاوندانو به ويل: ((افرين په دې اداره )) (!) چې دلته د ورځې په لسگونو وژني او هلته د يو شخص د روغتيا او د عمر د اوږدوالي لپاره پيغامونه لېږي. دې ته ورته خبرونه نور هم زيات خپاره شوي دي.

د ۲۹/۸/۱۳۷۴ نېټه دې ادارې د مصر جمهور رئيس حسن مبارک ته په اسلام اباد کې د مصر سفارت ته د ايښودل شوي بم له امله د خواشيني او ډاډگېرني پيغام لېږلی و. په پيغام کې ادارې د نوموړې پېښې له کبله د افسوس او خواشيني اسويلي ښکاره کړي وو، پر همدې ورځ په کابل ښار کې د جگړې له امله ۱۰ تنه مړه او ۱۲ تنه زخميان شوي وو، خو ادارې د هغوی پر حال يوه اوښکه هم تويه نه کړه. بله ورځ يې بيا په سعودي عربستان کې د امريکا پوځي اډې کې د چاودلي بم له امله د سعودي حکومت ته د خواشيني او ډاډگېرني پيغام ورلېږلی و، پر دې ورځ هم په کابل کې ۸ تنه هنرمندان او د طلوع کورس ۱۲ تنه شاگردان وژل شوي وو، د دې پيغامونو له کثرت څخه د ادارې يو مقصد دا دی چې په خبرونو کې د ادارې نوم ياد شي، نور خونه دوی پر هېواد حاکميت لري، چې دوی د هېواد بېلابېلو سيمو ته لاړ شي او له بېلابېلو قومونو سره وگوري او يا کومې ابادۍ، ودانۍ او يا هم د کوم علمي کار ډبره کېږدي، هغه سيمې چې د نوموړې ادارې تر کنټرول لاندې دي، په هغو کې هم د خير کوم کار نه ترسره کېږي، چې د ادارې مشران په پرانيستو کې برخه واخلي او نوم يې ياد شي، نو دوی ته يوازې همدا پيغامونه پاتې دي او بس. په پيغامونو کې د يادونې وړ بل ټکی دادی چې داسې منظم شوي، چې هره شپه بايد يو پيغام وي مثلاً د اسد د ۲۸ نېټې په باب له يو هېواد څخه يو پيغام رالېږل شوی و، څرنگه چې د پيغامونو لېږل او رالېږل زيات وو او هره شپه بايد د نامه لپاره يو پيغام نشر شوی وای، نو دا پيغام يې د سنبلې مياشتې په پای کې نشر کړ، چې يوه مياشت د هغې



ورځې له مناسبت څخه تېره شوې وه. له ايران، هند، چين، سوريې، البانيا، امريکا، ترکيې، اذربايجان، ارمنستان، سعودي، قطر او ځينو نورو مشهورو هېوادونو نه پرته ځينو نورو داسې هېوادونو ته هم پيغامونه لېږل شوي، چې هغه گرد سره له افغانستان سره نه پخوا او نه هم اوس ډيپلوماتيکي اړيکي لري. د اکثرو پيغامونو متن کټ مټ يو شان وي، داسې فکر کېږي چې پيغامونه مخکې تر مخکې تيار ليکل شوي، يوازې د هغه هېواد او جمهور رئيس د نوم ليکل ورته په کار دي. يوه بله اساسي موخه چې د کابل اداره يې له دې ډول پيغامونو څخه لري، هغه داده، چې دوی فکر کوي ځانته به مشروعيت او بين المللي ملاتړ ترلاسه کړي او بيا به خلکو ته ووايي هغه دی ټول ملکونه مور په رسميت پېژني، خو په دې خبر نه دي چې ولس اوس پر ټولو خبرو پوره پوهېږي.

## د جدي د ۲ نېټې غميزه او د هغې مرکزي کرکټر

دا لیکنه د وفا جریدې د څلورم کال په ۴۷-۴۸ گڼه کې چې د ۱۳۷۴ ل کال د جدي له ۱۰ نېټې سره سمون خوري، د (۱. نیازی) په مستعار نامه خیره شوی ده.

هره ټولنه او ولس ځانته د ویاړونو، پرتمونو، نېکمرغیو، بدمرغیو، غميزو او کړاوونو شپې ورځې لري. دا پېښې او یادونه د ولس په ذهن کې انځور شوي وي او له یوه نسل څخه بل ته انتقالېږي. څرگنده خبره ده چې پېښې په خپل سر نه رامنځته کېږي، اشخاص او د ژوند نور پېچلي شرایط د پېښو د رامنځته کېدو سبب ګرځي او د پېښو په لړۍ کې نور اشخاص روزل کېږي. هغه اشخاص چې د ذهني، فکري، اخلاقي، اجتماعي او نورو نېټو له پلوه کمزوري وي او لویو کارونو ته لاس اچوي، نو نتیجه یې ډېره کرغېړنه او بدمرغه راوځي. دا ډول اشخاص د منفي کرکټرونو په توګه د ولس په ذهن کې ځای نیسي او ولس ته د وراړول شوي درد او زیان له کبله د هغو د سختې کرکې سبب ګرځي. زموږ د هېواد د معاصر تاریخ تر ټولو بدمرغه ورځ د ۱۳۵۸ لمریز کال د مرغومي شپږمه نېټه ده. د دې غميزې مرکزي کرکټر بېرک کارمل دی، چې پر نوموړې نېټه د شوروي اتحاد د سرو لښکرو په زور د کابل پر تخت کېښول شو.

((بېرک کارمل د جنرال محمد حسین خان زوی د بگرامیو د کمريو او سپدونکي و، د بېرک کارمل د نیکه محمد هاشم پلرونه له کشمیر نه کابل ته راغلي دي. د بهرنیو چارو د پخواني وزیر عبدالوکیل نیکه، د نوموړي پلار (محمد حسین) حربي ښوونځي کې شامل او وروسته یې

خپله لور هم ورته ورکړه)). بېرک کارمل د کابل پوهنتون د حقوقو له پوهنځي څخه فارغ شوی او بيا يې د پلان په وزارت او ځينو نورو دولتي ارگانونو کې کار کړی دی. نوموړی د ۱۹۶۵-۱۳۴۳ کال د (خلکو دموکراتیک گوند) د لومړي کنگرې له غړو څخه و. وروسته يې د (پرچم) په نامه يوه بېله سياسي ډله جوړه کړه. ده د خپل سياست د پيل له کلونو څخه د شوروي اتحاد له سفارت سره لار درلوده، په همدې وجه خو روسانو تر بل هر چا پرده زيات باور درلود. دی د شوروي سفارت کار کوونکو ته دومره نږدې و، چې د هغوی په ډېرو خصوصي غونډو او مېلمستياوو کې هم د گډون بلنه ورکول کېدله.

د ((پلوشې)) جريدې د ۱۳۷۴ کال ۳ گڼه د سردار محمد داود خان د وخت د کابينې د يوه غړي له خولې ليکي: ((موږ په کابل کې د شوروي سفارت له خوا رسماً د ځينو خبرو لپاره نوموړي سفارت ته بلل شوي وو، کله چې سفارت ته وردننه شو، نو د سفارت کار کوونکو موږ ته هرکلی ووايه، د هرکلي ويونکو په ډله کې دی (کارمل) هم، لکه د سفارت د يو غړي په توگه ولاړ و)).

((جگړن ولاديمير کوزيچ کين چې په ايران کې د افغانستان په ارتباط د کي.جي.بي مامور و، د ۱۹۷۲ کال د نومبر پر ۱۱ نېټه له بي بي سي سره د يوې مرکې په ترڅ کې دی د کي.جي.بي يو لور تبه مامور وباله)). د همدغو روابطو نتيجه وه چې دی په چکوسلواکيا کې د افغانستان له سفارت څخه په مخفي ډول مسکو ته بوتلل شو.

((د کي.جي.بي د جاسوسۍ ضد مشر تورنجنرال لوكين وايي: کي.جي.بي کولای شول، چې د ټولنو او افرادو په خصوصي او عمومي تاريخ کې بدلون راولي او د کمانډو داسې افراد يې په واک کې وو، چې د شوروي تر پولو د باندې هم په هر ډول تهاجمي او تروريستي عملياتو لاس پورې کړي، چې له همدې قطعې نه يوه ډله چې په مستعار نامه

(زينت) ياد بدله، د سفارت د ساتنې په پلمه كابل ته ولېږل شوه او د جنرال ويكتور پاپوتين قوماندې ته ور كړل شوه.

نوموړی وايي: ((د مرغومي پر پنځمه نېټه د كي. جي. بي له مشر اندروپوف سره ناست و، چې له كابل نه د كي. جي. بي نماينده د امين د وژلو او د عملياتو د برياليتوب خبر ور كړ، اندروپوف احساساتي و او ويې ويل چې كارمل ژر پيدا او د بيانيې متن ورته جوړ كړئ!)).  
بيا ((له تاشكند راډيو نه د حفيظ الله امين د وژنې اعلان له يو اشنا ستوني نه راووت او دا اعلان د مفصلي وينا په ترڅ كې د هغه له خوا د تاشكند د راډيو په څپو كې څو ځلې تکرار شو، چې وروسته يې خپلې غلطۍ ته پام شو، كابل راډيو يې قطع او خپله خپرونه يې د كابل راډيو په نامه كړله.

كله چې دی د امين له مرگ نه پوره ډاډه شو، نو د كي. جي. بي له مېلمستون نه له خپلو تېنټېدلو ملگرو سره بېرته كابل ته راوستل شو او پر تخت كېنول شو.

برژنيف او روسي مشرانو د يو تلگرام په ترڅ كې ده ته د برياليتوب مباركي وركړه.))

كله چې دی د كابل پر تخت كېنول شو، بيا نو ده په زغرده د شوروي اتحاد پر دوستۍ او اړيكو وياړ كاوه، ان دا چې د يوه محفل په ترڅ كې يې د گرمو احساساتو په وجه خپل هر څه په ډاگه كړل.

نوموړی د روسپالنې په مينه كې دومره ډوب و چې ان د خپل زوی نوم يې (واستوك) ايښی و او د شوروي اتحاد دوستي يې تلپاتې او ځلل نه منونكې بلله.

سره له دې چې ده د جدي د ټنټې پېښه د انقلاب نوی بشپړتيايي پړاو باله، خو د دې پړاو په بري كې يې د شوروي له رول څخه په خپله پرده اوچته كړه. دی وايي: ((هر گاه كمكهای بی شایبه و برادرانه اتحاد

شوروي سوسيالستي نيميوډ، انقلاب پيروزمند شور وارد مرحله نوين خود نيمگشت و امروز نه تنها در افغانستان، بلکه در منطقه يک فاجعه عظيم تاريخ رُخ ميډاد)). (کابل کالني، ۱۵مخ، ۵۸-۵۹ کال گڼه).

نوموري ډگران هېواد ډويارونو، پرتمونو او رزمونو ډماضي پانې نه وې لوستې او ډهېواد ژوند او بقايې په ((ستر شوروي اتحاد)) پورې تړله. په سلگونو ځله به يې په رسمي او خصوصي غونډو کې ډا خبرې تکرارولې: ((که ډ شوروي اتحاد ډ محدودو قواو وشته والي نه وای نن به زموږ هېواد ډ امپرياليزم خولې ته لوېدلې وای)). (کابل کالني، ۵۸-۵۹ کال گڼه، ۱۱۷مخ)

((در حالي که استقلال ملي کشور ما را خطر جدی ناشی از تجاوزات امپريالستي تهديد ميکړد يکبار ډيگر دوست بزرگ و آزموده مردم افغانستان، اتحاد شوروي ډرکنار ما قرار گرفت)). (کالني، ۱۸۹مخ)

ده ډ خپل هېواد عظمت، غيرت او همت ته نه کتل، يوازې جغرافيايي حدود، ډ نفوسو ډ شمېر څرنگوالي او ځينو مادي وسايطو يې ډ ذهن سترگې ورپتې کړې وې، ځکه يې نو پخپلو خبرو کې خپل هېواد ډ پر کوچني او خپل دوست هېواد (!) يې ډ پر لوی معرفي کاوه. ((کمک بلاعوض خلقهای شوروي به مردم افغانستان نمونهء برجسته است در مناسبات بين المللی که از روابط حسنه يک کشور بزرگ و کبير بایک دولت کوچک...)).

ده زیات زیار ایسته چې ډ ژوند په ټولو چارو کې ډ شوروي اتحاد له تجربو او کړنو نه گټه پورته کړي، که ډ افغاني ټولني له ژوند چارو سره سمون خوري او که نه؟ دا نو بېله خبره ده، ډ ده هڅه دا وه چې ډ دوو بېلابېلو ټولنو ژوند هماهنگ وښيي او په اصطلاح ډ شوروي اتحاد له تجربو څخه گټه پورته کړي، نو ځکه به يې په زیاتو غونډو کې ډ شوروي

پر تجربو ټينگار کاوه. د بنځو يوې غونډې ته د خبرو په ترڅ کې ددې تجربو يادونه او د ځوانانو يوې غونډې ته ددې تجربو د يادونې ترڅنگ د شوروي ځوانانو د کمسمول له سازمان څخه مننه څرگندوي: (( بشريت مترقی تجارب ارزښمند در ارتباط با جنبش زنان اندوخته است، در زمينه بيش از همه تجربه تاريخی کشورهای سوسيالستی و در درجه اول اتحاد شوروی ارزش والا و بزرگی دارد)).

(( اجازه را کړئ چې د هېواد د ځوانانو د دغې سترې غونډې او پيوستون په کار کې د زړه له کومې د بنو او لويو برياليتوبونو هيله وکړم او يو ځل بيا د سوسيالستي هېوادونو او د نړۍ د نورو هېوادونو د ځوانانو د بين المللي سازمانونو په سر کې د شوروي اتحاد د لينيني کمسمول سازمان مخکښو استازيو ته خپلې مننې څرگندې کړم)). (کالنی، ۲۱۲مخ). ده به تل د خپلو خبرو په ترڅ کې پر څو خبرو باندې ډېر ټينگار کاوه: ((د افغان شوروي دوستي)) او ((د انقلاب نوی پړاو)). ده په دې يادونو کې د افراط تر وروستۍ بريده ځان رسولای و. ((اگر مرحله نوين انقلاب صورت نيمگرفت، اکنون افغانستان در نقشهء سياسی جهان وجود نيمداشت)). (کالنی، ۲۸۳مخ) ((دور نماي دوستی افغان و شوروي خلل ناپذير و خدشه ناپذير است و از یک پیروزی به پیروزی دیگر موج به موج به طرف تکامل و استحکام خود پيش ميرود)). (کالنی، ۳۱۲مخ)

دی د جدي تر ۶ نېټې وروسته شوروي ته د خپل سفر اهميت داسې څرگندوي: ((د شور انقلاب د نوي پړاو تر برياليتوب وروسته په بين المللي لحاظ زموږ لپاره ستره سياسي پېښه هماغه شوروي اتحاد ته زموږ د گوندي او دولتي لوړې رهبرۍ د هئيت سفر او په مسکو کې د افغانستان او شوروي اتحاد د خبرو بريالي سرته رسول وو، د دغو خبر اهميت د اوسنۍ شېبې د خبرو له چوکاټ څخه ډېر لوړ دی او ځينو برخو

کې د دوه اړخيزو اړيکو له چوکاټ څخه هم لور ځي)). (کالنی، ۲۷۸ مخ).

که په پورته عبارت کې د ((چوکاټ)) کلمې ته ځير شو، نو د بري سپورې ماناوې ځنې راځي، په عادي ورځنۍ محاوره کې هم له (چوکاټه وتل) په منفي مانا کارول کېږي، خو ده د کلمو پرځای کارونې ته هم پام نه دی اړولای، هغه ((دوستي)) چې له چوکاټه ووځي، نو طبيعي ده چې نور څه ترې راولاړېږي.

بله خبره چې ده د هغو په باب بېلابېل متضاد نظرونه څرگند کړي، هغه د شورويانو د راتگ مساله وه، سره له دې چې مورې پورته يادونه وکړه. ده ويلې: ((هرگاه کمکهای بی شایبه و برادرانه اتحاد جماهير شوروی سوسیالیستی نمیبود انقلاب پیروزمند شور واد مرحلهء نوین خود نمیگشت)). (کالنی، ۱۵ مخ). خو بیا به يې هم کله کله دا د افغانستان- شوروي د ۱۹۷۸ کال د دسمبر د ۵ او د ۱۳۵۷ کال د قوس د ۱۴ نېټې د تړون پر اساس چې ده په قول د دواړو هېوادونو د حکومتونو ترمنځ شوی و، راغلي، کله به يې ويل چې د ملگرو ملتونو د منشور د (۵) مادې پر اساس راغلي، خو کله چې به د هېواد په دننه کې انتقادونه او فشارونه پرې تر حده زیات شول، نو بیا به يې ويل چې دا خو ((امين راوستي))، دا خبرې به ده هغه وخت کولې، چې نور نو د روسانو او پر خپل بري ورته شک پیدا شوی و. د خپل قدرت پر لومړي کال خو يې ځان د شوروي اتحاد يو وجود باله دا وياړ (!) يې چاته نه ورکاوه او همدا به يې ويل: ((در این دوستی و در این روابط میتوانیم بگویم که هیچ قدرت در جهان اعم از ارتجاع سیاه، امپریالیزم جهانی، شوونیسم چین و دیگر نیروهای طاغوتی هر گز نمیتوانند کوچکترین خدشه وارد سازند)). (کالنی، ۴۳۳ مخ)) (زنده باد دوستی خلل ناپذیر جمهوری دموکراتیک

افغانستان و اتحاد شوروی دوست و برادر جاودان و همیشه گی ما (!).  
(کالنی ۴۵۲ مخ)

د اسوشیتد پرس خبریال له ده څخه پوښتنه وکړې: ((قسمی که جلالتمآب شما فرمودید و قبلاً گفتید که امین ایجنت امپریالیزم امریکا بود پس او چرا قشون شوروی را در افغانستان دعوت کرد؟)).

جواب: ((حفیظ الله امین ایجنت امپریالیزم امریکا از اتحاد شوروی طلب کمک قطعاً محدود نکرده بود، بلکه این کمک به اراده و تصویب نزدیک به اتفاق ارای شورای انقلابی جمهوری دموکراتیک افغانستان صورت گرفته است)). (کالنی ۳۲۵ مخ)

دلته که له انقلابی شوروی څخه مقصد د نور محمد تره کی ((انقلابی شوروی)) وي، نو د هغه پر ژوند خوروسان رانغلل، نو د هغه تر مرگه وروسته روسانو د هغه تړون عملي کاوه؟ او که د امین د وخت انقلابی شوروی څخه یې مقصد وي، نو هغه خودی خپله ردوي چې امین نه دي راغونښتي. بله عجیبه خبره خودا ده چې راغونښتي هغو دي (!) خو قدرت ته یې دی ورساوه!؟



کابل: رنځونه، مرگونه او  
کړاوونه

دا لیکنه له پېښوره د خپرېدونکې وفا جريدې د پنځم کال په ۷-۸ گڼه کې چې د ۱۳۷۴ل کال د کب ۱۰ نېټې سره سمون خوري، د (نیازي) په مستعار نامه خپره شوې ده. دا لیکنه په کابل کې د همغه مهال د حالاتو تصویر کاري.

په کابل کې د ژوند د سختوالي، تنگوالي او نورو کړاوونو په وجه خلک له ډېرو ستونزو سره مخ دي. دې ستونزو خلک ډول ډول کارو ته مجبور کړي دي، د چا کوکې پورته شوې، د چا فریادونه، چا چور وکړ، څوک چور شول، څوک مړه شول او چا د مړو په شتمنیو د ژوند د هوساینې چارې برابرې کړې. ژوند د افراط او تفریط له څپو سره یوځای شو، اوس نو په ښار کې هره ورځ یوه نه څو داسې رنگینې متضادې، خندوونکې او ژړوونکې پېښې پېښېږي، چې د انسان عواطف دردوي او خوځوي.

څوموده دمخه د کابل د موسی کلا یوه مسجد ته یو څوک د شپې ورننوتی و، د مسجد غالی او نور فرشونه یې وړي وو. سهار چې لمونځ کوونکي مسجد ته دننه شول، گوري چې مسجد کې فرشونه نه شته، کله چې لږنایي شوه او د مسجد دروازې ته یې پام شو، نو په یوه کاغذ کې په روښانه ډول لیکل شوي وو:

((زه ډېر مجبوروم، نو ځکه مې د مسجد سامان او فرشونه یورل، هر کله چې زما مجبوریت رفع شو، نو مسجد ته به دا شیان بیا واخلم او رابه یې وړم. په احترام)).

د روان کال د مرغومي پر مياشت په کابل کې قحطي او قيمتي د يو شمېر کورنيو د ژوند د ورځينيو چارو د خړوبولو تبابونه دومره سست کړي وو، چې نور نو د ټينگولو نه وو، ان دا چې ځيني کورنۍ د خپلو ماشومانو په ساتنه پکو شوې دي. د خير خانې مېنې يوه جامع مسجد ته يو سړي خپل دوه تنه ماشومان راوستل او په مسجد کې پر ناستو لمونځ کوونکو يې غږ وکړ: (( هر څوک چې دا ماشومان ساتلای شي، د ټول عمر لپاره دې ځان سره بوځي)). دې ته ورته پېښې د کابل په نورو جوماتونو کې هم شوې دي.

په همدې ساړه ژمي کې نه يوازې په مسجدونو، بلکې په نورو عامه ټولنو او بازارونو کې هم د ماشومانو د سپارلو خبرې شوې دي. د روان کال د دلوې مياشتې په لومړيو وختونو کې، د کابل د پښتني تجارتي بانک مخې ته، يو سړي خپل ماشومان تر لاسه نيولي وو او په زوره زوره يې چيغې وهلې: (( او خلکو راشئ! دا ماشومان ځان سره بوځئ! زه نور ددې توان نه لرم، چې دوی ته ډوډۍ ورکړم، په تن يې پټ او په نس يې ماړه کړم، دا مري، زه د دوی قتل په خپله غاړه نه شم اخیستی، څوک چې ددې توان لري، دا دې بوځي! که نه نو دا خو مري، بيا به نو قتل د دوی پر غاړه وي، ما خو خپله غاړه خلاصه کړه، نوره مو خپله خوښه)).

د قحطۍ او قيمتۍ مرگ او درد تر څنگه يخنۍ هم پر ښار خپله خوله لگولې ده. د سون مواد په ډېره لوړه بيه خرڅېږي. په همدې وجه خلک مجبور دي، د سون له هغو موادو څخه هم گټه پورته کړي، چې له څارويو څخه لاسته راځي، د کابل ښار يو تن تحصيل کړی ښاري، ددې موادو د لاسته راوړلو داستان داسې بيان کړ: (( څو موده دمخه په دې لټه کې وم، چې د سون نسبتاً ارزانه مواد لاسته راوړم، چا راته پته راکړه، چې د ښار په څنډو کې له شپنو سره د گډيو، مېښو او وريو پچې پيدا کېږي، تيارې يې په بوجيو کې اچولي او د بوجيو په توگه يې خرڅوي، سره له

دې چې د سون دا مواد هم ارزانه نه وو او د چا خبره د کشمشو په بیه خرڅېدل، خو مجبوریت و، و امې خیستل، ټولې څلور بوجې شوې، ښار ته راروانې یوې لارې موټر کې مې دا بوجې و اچولې او زه پرې له پاسه کېناستم، څو دقیقې لانه وې تېرې شوې، چې موټر ودرېد او یو ټوپکوال رادمخه شو، سر له واره یې پوښتنه وکړه، دا څه شی دي؟ او د چا دي؟ ما نو په ډېر جرئت وویل: دا خود وریو پچې دي، کور ته یې وړم سپزو یې. نوماته رابړگ شو، هله راشه ددې محصول راکړه، ما ویل پچې! دي پچې د پچو مې محصول لیدلی نه دی، سړی ډېر په قهر شو او راته یې وویل: ډېرې خبرې مه کوه ژر شه هله د بوجې په سر زر افغانۍ راکړه، ما چې فریاد کاوه سړی راته نور هم بد ورگی کېده، نو په پای کې مجبور شوم څلور زره افغانۍ مې ورکړې او کور ته راغلم.))

په کابل ښار کې د نورو بدمرغيو ترڅنګ غلا، اختناق، وژنې او نورې ناروا چارې هم خپل شتون وخت پر وخت ثابتوي، څو موده دمخه یو وسله وال ګروپ د خیرخاني مېنې یو کور ته داخل شو، دوی غوښتل چې پر رڼا ورځ ددې کور یوه پېغله وټنستوي، سره له دې چې په دې کور کې پر دې وخت د کور مشر او کوم بل نارینه نه و، یو میل وسله، همدا پېغله او تقریباً یو دولس کلن کوچنی موجود وو، کوچنی او پېغله چې د وسله والو کسانو په نیت پوه شول، نو کوچني وسلې ته لاس کړ، ددې وسله والو کسانو قوماندان یې مړ او څو نور یې ټپیان کړل او پاتې نور وټنستېدل. دا ډول پېښې نه یوازې په کابل کې دي، بلکې د هېواد په ګوټ ګوټ کې دي ته ورته پېښې هم ترسره شوي او ترسره کېږي.

د کابل ترڅنګ په ولایاتو کې هم د غلاوو، تالاوو او بدمرغيو بازار تود دی، د مثال په ډول:

د لغمان ولایت د الینگار ولسوالۍ د (سید کلا) نومي کلي کې د شپې د سپکې وسلې پرله پسې ډزې وشوې او بیا وروسته پته ولگېده چې:))

په نوموړي کلي کې يوه کور ته چې يو غړی يې ايران ته د مزدورۍ لپاره تلی و، څه پيسې راډېرلې وې، وايي چې غله له دې رازه خبر وو، نو د شپې درې تنه له وسلو سره دې کور ته ور واوښتل، د کور مېرمن پرې ويښه شوه، غله د پيسو غوښتنه کوله، دې غيرتي مور هغه له اوږدو وښتانو ونيوه، وسله يې ترې واخيسته او راچپه يې کړ، غله سمدلاسه خپل بل ملگري ته چغه کړه! هله وله يې چې مړ يې کړم او نه مې خوشې کوي، هغه چې کله ډز وکړ، نو خپل ملگري يې په پښه وويشت، غله چغه کړه: زه دې وويشتم ښځه پاتې ده، ښځې لکه زمري غوندې غل کلک له وښتو نيولی و او کشاوه يې، دې بل غله بيا ماشي ته گوته ورورپه، ماشينگنه يې ضربه کړه او د ښځې له زړه او گوگله گولی ووتې. ښځې خپل روح خدای (ج) ته وسپاره او په ابدي خوب ويده شوه. غلو د شهيدې له منگولو څخه د غله وښتنه خلاص کړل او خپل ټپي يې پر شا واچوه، پکول، خپلی او کلاشينکوف ورڅخه پاتې شول او خپله وټنښتېدل، غلو لا خپل ملگري تريوه ځايه نه ورسولی چې ساه يې وخته، کله چې د لغمان چارواکي خبر شول، نو د غلو اقارب يې ونيول، د غله مړی ډېر ځنډ په لغمان ښار کې د عامو خلکو مخې ته پروت و او ټولو پرې لعنت وايه، د يوه کلي خلک هم حاضر نه شول چې په خپله هديره کې د هغه مړی پرېږدي. داسې او ازې هم وې چې د غله مړی بيا په پټه په يوه باغچه کې ښخ کړای شوی و، خو کله چې خلک خبر شوي وو، د شپې څوک ور اوښتی و او قبر يې ورته لوڅ کړی و. د لغمان چارواکو هڅه کوله چې دده نور ملگري ونيسي او په عام محضر کې يې په سزا ورسوي، ځينې گونگوسۍ وې، چا وې چې غله يې نيولي دي، نن او سبا به ورته سزا ورکړ شي، چا وې چې ټنښتېدلي دي، خو تراوسه پرېکونې خبره نه ده شوې.

## کابل بیا په وینو ولمل

دا لیکنه هم له پېښور څخه خپرېدونکې وفا جريدې د پنځم کال په ۲۵-۲۶ گڼه کې چې د ۱۳۷۵ ل کال د چنگاښ له ۲۵ نېټې سره سمون خوري، د (نیازي) په مستعار نامه خپره کړې ده.

نن یو ځل بیا سپزل شوي او لمبه شوي کابل د خپلو بچیانو (سلو) جنازو ته اوږه ورکړه. دا لومړی ځل نه دی چې له دې ښار نه دومره جنازې پورته کېږي، دا څلورم کال دی چې هره ورځ د دې ښار د سیاسي سوداګرو ترمنځ د سرونو سودا کېږي، هره ورځ پر دې ښار د مرګونو سپلې ګرځي او هره ورځ د غمونو یوه نوې ټکه راغورځېږي.

د کابل ښاریان هغه قربانیان دي، چې هم په جوړه کې زیان مومي او هم په جگړه کې. یو لیکوال د یوه څاروي (پسه) له خولې لیکلي وو: ((زه نن ډېر خفه یم))، چا ورته وویل چې ولې؟ او په څه دومره پرېشانه یې؟. پسه په ځواب کې ورته وویل: ((خبر به یې چې نن زموږ د کلي د دوو لویو خانانو د پخلاینې ورځ ده. دا هغه خانان دي چې کلونه کلونه یو د بل وینو ته تړي ناست وو او یو د بل ډېر کسان یې وژلي دي. موږ ته پکې هم ډېر زیات زیان رارسېدلی و. خو نن نه پوهېږم د کوم مجبوریت له مخې سره پخلا شول او یو بل ته یې د دوستۍ لاسونه ورکړل، نو ته ولې د دوی پر دې دوستۍ خفه یې؟ پسه پر خپلو شونډو یوه مړاوي او مرګنۍ خندا تېره کړه، څنگه به خفه نه یم؛ ددې خانانو پخلاینه نن ډېر و شاندارو مراسمو په ترڅ کې ترسره کېږي، هلته به یو خان بل ته د دوستۍ لاس ورکوي او یو بل به غېږ کې نیسي، کله چې دوی سره لاسونه ورکړل، نو دغه مهال ما د دوی په پښو کې حلالوي چې وینه تویه شي او نوره دښمني پای ته ورسېږي.))

کابل بناریان چې د څه کم دوو لسيزو او په تېره بيا د تېرو څلورو کلونو د رنځورونکي ژوند درانه پېټې پر ملا کړوپ کړي دي. دا پېښه په بېوسه نظر څارله، خو ورځې دمخه د خلکو په ذهنونو کې د کومې غميزې څرکونه لگېدل، زه هم ددې پېښې يو ليدونکی او شاهد یم. د کابل پوهنتون د ادبياتو پوهنځي په يوه ټولگي کې پر تدریس بوخت وم، د درسي ساعت تر پای وروسته محصلينو وويل: چې موږ سبا نه راځو! ما وې ولې؟! موږ ته کورنۍ اجازه نه راکوي ځکه چې د توغندیو د لگېدو احتمال حتمي دی. کله چې د چهارشنبې ورځ پوهنتون ته لاړم، نو پوهنتون له محصلينو تش و، ډېر لږ شمېر محصلين راغلي وو. زه له پوهنتونه ښار ته د عامه کتابتون پر لور رهي شوم. سره له دې چې د توغندیو د لگېدو امکان راته حتمي برېښېده، خو د يو ضروري راسپارل شوي څېړنيز کار لپاره مې هلته تگ ضرور وگانه. د سهار ۹ بجې وې، د اطلاعاتو او کلتور وزارت ته ورڅېرمه د بيهقي کتاب پلورلو غړفې ته چې ورسېدم، نو د دريو توغندیو لومړنی او از مې تر غوږ شو، لږ تم شوم، بيا يې په نسبتاً لرې سيمو کې د لگېدو غږ راغی، بېرته راوگرځېدم، کله چې د پوهنتون تمځي ته راوړسېدم، نو د نورو توغندیو د (ډم، ډم، ډم) غږ راغی، خلکو اخوا د پخوا لکه د مرغیو د بچيانو په څېر مندې وهلې، داسې لکه پر چنچېنو او يا هم د سيسيو پر بچيو چې بانه پرېوزي، ټول غلي غلي په دکانو او اخوا د پخوا ځايونو کې ننوتل. هر څوک (انسان) چې د کابل د خلکو دا حال وويني، نو له سترگو څه چې له ذهن او زړه نه به يې هم ورته وينې او اوښکې وڅاڅي.

يو سرويس موټر په ډېرې وارخطايۍ په همدې تمځي کې ودرېده، په موټر کې پورته شوم او د پوهنتون پر لور رهي شوم، په لاره کې د توپونو د نورو پرله پسې ډزو غږونه راتلل او د اجل نيولو تر روحه يې ځان رساوه. کله چې پوهنتون ته ورسېدم، نو نيم ساعت وروسته يو چا دا خبر راوړ، چې د پوهنتون په تمځي (پل باغ عمومي) کې د دوو ټکسي موټرو ترمنځ

توغندی ولگېده او دواړه له سورلی ډکو ټکسیانو اور واخیست او ټول پکې ایره شول یوه بجه شوه، له پوهنتون څخه د عملیې په موټر کې د کور (کارگرې قصبې) پر لور رهي شوم. کله چې موټر د خیر خانې مېنې پنځه سوه کورنۍ څلور لارې ته ورسېده، نو یو زیات شمېر تنلي، سپېره او رنگ الوتلي خلک موټر ته راوختل، یو سپین ږيري سمدلاسه په توبو او سپکو پیل وکړ، چالا پوښتنه هم نه وه کړې، چې ده د بنار د مرگ ژوبلي داستان پیل کړ، سره له دې چې عمر یې خوړلی و، خو همدا یې ویل (من امروز تولد شدم امروز تولد شدم) زما تر شا څو کي کې یو بل رنگ الوتې ځوان هم دا فریاد کاوه، هغه د سرحدونو چارو وزارت کار کوونکی و، په بنده بنده ژبه یې وویل: په خپلو سترگو مې ولید چې زموږ د وزارت د یو مدیر سر د هغه له تنې غوڅ شو، هغه په مینوبوس موټر کې ناست و، چې د توغندی یوه گرمه او سره پارچه یې پر ستوني ولگېده او سربې ورتله له تنې څخه جلا کړ. په موټر کې خلکو دې ناستو حاکمانو ته دو مړه بد ورد ویل چې په لیکلي بڼه یې قلم او کاغذ له دود سره سم نه شي زغملای.

کله چې له موټر نه کښته شوم، نو د وزیر اکبر خان له روغتون څخه یو تن راغی، وویل چې: نن یې دې روغتون ته زښت ډېر ټپیان او مړي راوړل، د چالاس نه و، د چا پښه، څوک پر یو ځای لگېدلی، څوک پر بل ځای، د یوه پښه لاندې زنگېدله او په چیغو چیغو یې ژړل ډاکټرانو یوه خوا او بله خوا منډې وهلې، ټپیان ډېر زیات وو، یو ډاکټر چې د دې ماشوم او نورو زیاتو ټپیانو حال ولید، نو پخپله پرې ضعف راغی او له نورو ناروغانو سره یې ده ته هم سیروم چالان کړ.

## د قدرت د انتقال مساله

دا لیکنه هم د وفا جریدې د پنځم کال په ۲۷-۲۸ گڼه کې چې د ۱۳۷۵ل کال د زمري ۹ نېټې سره سمون خوري، د (نیازي) په بدل نامه خپره شوې ده.

څلور کاله کېږي چې په کابل کې د قدرت (!) د انتقال پر سر ټول هېواد له ستونزمن، دردمن او رنځوونکي حالت سره مخامخ شوی دی. جنګونه وشول، مرګونه وشول، جرګې وشوې، مرکې وشوې، دسیسې او معاملې وشوې، له جلال اباده تر اسلام اباد، له کابله تر پېښوره، او ان تر لورې کعبې شریفې پورې عهدونه وشول، قسمونه وخورل شول، سوګندونه یاد شول، پر قرآن لاسونه کېښودل شول، دا وشول او هغه وشول او... خو دا ټول یو په بل پسې په اوبو لاهو شول، د ملت هیلو، غوښتنو، اتلولیو او د ولس ټول پاتې مادي او معنوي شته د ایرو او خاورو پر څلو بدل کړای شول.

له ظاهري پلوه دا ټول زیانونه د قدرت پر سر پر پاتې کېدو، د کابل د چارواکو ټینګار او د دوی د راپرځونې لپاره د دوی د مخالفینو د هڅو په پایله کې رامنځته شوي دي. په اساسي مانا خو په افغانستان کې حکومتی څوک د ۱۳۷۸ لمریز کال د ثور پر میاشت د یوې دسیسې په نتیجه کې چې خپله چارواکي یې هم ددې توطیې غړي وو، وپاشل شو او برخه برخه د جهادي تنظیمونو لاسته ورغی. د اوسنیو چارواکو برخه هم په دې وېش کې دیاد وړوه او د دوی برخه په دې هم درنه شوه چې د دولت (!) نوم ورته ورکړ شو. دغه راز روسي چاپ افغاني بانکو ټونه چې نور (تنظیمي حکومتونه) ترې بې برخې وو، روسانو دا (نعمت) (!) پر دوی ولور او ه.



چارواکي په دې نظر وو، چې له قانوني او نا قانوني لارې به د خپلو لاس لرلو وسلو او بې پشتوانې نوټونو په زور خپل مخالفین ژر له منځه یوسي، بیا نو که هر ډول اداره وي، د دوی مخالفین به نه وي او ((ولس به له یوه انجام شوي عمل سره مخ وي)) خو داسې ونه شول، د مخالفینو د مخالفت په نتیجه کې که پخواني مخالفین کمزوري او له دوی سره یې یوځای سیاسي حیثیت ختم شو، نو نوي او تازه دم مخالفین پیدا شول او ان تردې پورې چې د چرې څوکه یې د چارواکو تر غاړې ورنږدې شوه، همدې فشارونو چارواکي په اصطلاح استعفی کولو ته جبراً متمایل کړل، دغه او هغه نېټه، دغه ورځ او هغه ورځ به یې د خپلې استعفی نېټې وټاکلې، خو هغه ورځ چې به رانږدې شوه، بیا به یې پرې وفا ونه کړه. په حقیقت کې خو خبره دا ده چې چارواکي نه استعفی کوي او نه دې ته حاضر دي او نه هم د استعفی کولو پوره وس لري، اوس راځو دې ته چې ایا چارواکي به دا خوندونه او دا خزاني بل چاته پرېږدي؟

د ویل دوران امریکایي په قول: ((اپلاتون به ویل چې د وروسته پاتې ټولنو د ادارې لپاره اشرافي او دکتاتوري حکومتونه په کار دي)) له اشرافي اشخاصو څخه د اپلاتون مقصد دا و، چې د دوی زیاتې غریزې مخکې تر مخکې مرفوع شوې وي او دکتاتوري یې د یوې وسیلې په توگه د دې ډول ټولنو لپاره ځکه غوره گڼله، چې وروسته پاتې ټولني له دکتاتوری پرته نه شي کنټرولېدی او زیاته دموکراسي کېدی شي هغو ته په انارشي بدله شي.

کله چې موږ د ځینو چارواکو فردي شخصیت ته گورو، نو په هغه کې د یو سیاسي شخصیت ډېرې نیمگړتیاوې ترسترگو کېږي: یو دا چې دی له فکري او روحي پلوه دې حد ته نه دی رسېدلای، چې څوکی دې تر خپل شخصیت ټیټه وگڼي. اوس هم پر خپل شخصیت هر ډول داغونو ایښودلو ته تیار دی، خو مقصد چې دی پر دې کرسی پاتې شي، ځکه چې دا

چارواکي د ټولني له يو ډېر ټيټ قشر څخه دي. نو هغه څوک چې د اقتصادي محروميت د غسې ټکلي غريزه ولري ايا دا خزاني چې اوس دی پرې ناست دی، ملت ته پرېږدي؟ د کابل ښار خولا څه چې يوازې دوه سپين تعمیرونه او دا ډول د پیسو خزاني ورسره وي. هېڅکله به يې چاته پرې نږدي، نوم بدوالی او د شخصیت کوم سپکاوی چې د هغو د کړنو په نتیجه کې هغوی ته په برخه شوی، هغه باندې خو اوس د چا خبره سرهم نه گروي (( او به چې په سرو او بنټې څه يوه نيزه څه لس... )) له دې پرته کوم څيز چې د چارواکو په فکر او شخصیت کې په عملي، ذهني او ضمني ډول ليدل کېږي او زموږ د ولس د گټو خلاف او د کرکې وړ دی، هغه د هېواد د اکثريت قوم پر وړاندې د کينې او تعصب درلودل دي.

کوم کسان چې د ځينو چارواکو پر شاوخوا راټول دي، هغوی ټول خپله گټه او ژوند په همدې جگړه کې ويني، ځکه چې اوس نه کوم قانون شته، نه کوم پارلمان، نه کومه پوښتنه او نه کومه ارزونه (ارزيابي). يو چارواکي په (د افغانستان بانک) کې يو ځانگړی حساب (۹۰۰۰) باب پرانيستی او دا دده داسې باب دی، چې د پیسو د لگښت وجه يې خرگنده نه ده. داسې میاشت هم راغلې، چې يوازې له دې باب څخه يې له لس زره ملیونو نه نیولې تر پنځه لس زره ملیونو افغانیو پورې پیسې بېلابېلو اشخاصو ته ورکړي دي، نور حسابونه د پیسو خولا څه کوي، هلته بل چارواکي ځانته بله پاچاهي جوړه کړې ده. د پیسو اصلي ټولواک هغه دی. پیسې له مسکو نه د باگرام هوايي ډگر ته راځي، څه چې يې زړه وي هغه هلته ستونوي او څه چې په کابل کې پکارېږي، هغه هلته لېږي. له دې پرته ځينې نور هم د پیسو د وېش صلاحیت لري. نو اوس که څير شو په هېڅ يو ملک کې هېڅوک د پیسو د داسې وېش صلاحیت نه لري، نو ايا چارواکي له دې خزانو څخه څنگه پورته شي؟

هسې د خبرو او مذاکرو له لارې د خبرو سياسي حل يو انساني اصل دی او اکثره اشخاص هم ظاهراً په اخبارونو، مرکو او خبرو کې د تفاهم او خبرو اترو له لارې د قضیې حل غواړي، ان چارواکي هم د سولې له لارې د خبرو فيصله کولو ويناوې کوي، خو په زړه کې خبره بله ده.

ځينې چارواکي او هم نور اشخاص په خپلو زړونو کې ښه پوهېږي، چې دا اشخاص هېڅکله له خپل دې او سني حالت نه لاس نه اخلي، خو بيا هم په متحد المال ډول او د سياسي نزاکتونو (!) لپاره جگړه مار هم د سولې خبرې کوي او سوله دوست هم. که واقعيت او حقيقت ته پام وکړو، له سياسي نزاکتونو څخه سياسي واقعيتونو ته مخ راواړوو، نو وبه وايو چې له دغو لارو چارواکي سقوط نه شي کولای؟ له هرې ممکنې لارې د بې پشتوانې روسي چاپ افغاني بانکونو بندول او يا له هغو څخه د ځينو چارواکو د لاسونو لنډول ددې ادارې د سقوط عوامل کېدلای شي.

دا لیکنه د وفا جریدې د پنځم کال په ۳۵-۳۶ گڼه کې چې د ۱۳۷۵ل کال د تلې له ۹ نېټې سره سمون خوري، د (نیازي) په مستعار نامه خیره شوی ده.

څه کم پنځه کاله کېږي، چې د کابل پر ښار باندې د بېلابېلو جگړه مارو ډلو او تنظیمونو بېلابېله او پراو په پراو تنظیم واکي تېره شوې او تېرېږي. په دې موده کې په ښار کې تقریباً ټوله ملي شتمني او د ښار د خلکو اکثره شخصي شتمني د جگړه مارو ډلو له خوا چور شوي او یا له منځه وړل شوي ده.

په کابل ښار کې اکثره جگړې ((د کابل دفاع)) (!) په نامه ترسره شوي. هرې ډلې باندې به چې د بلې ډلې له خوا توغندي وويشتل شول، نو هغوی به دا بله غاړه ملامته کړه، چې پر کابل یې توغندي ويشتلي. که څه هم د دوی د ((د ښار دفاع)) (!) توغندي هم پر همدې کابل لگېدلي، خو دې غاړې به د ښار بله غاړه او سیمه چې دمقابل لوري په لاس کې وه، د کابل څه چې بېخي د افغانستان برخه نه گڼله. د ساري په توگه د ۱۳۷۱ کال د ثور میاشتې پر ۴ یا ۵ ورځ د کابل له واکوالو څخه دوه تنه یو بل ته د مخابراتو خبرو اترو په ترڅ کې اخطار ورکوي چې کابل ښار ته خپلې لښکرې راونه لېږي که نه دی به د کابل له ښار او خلکو څخه ((دفاع)) (!) وکړي. همدارنگه یو بل حزب د خپل ځان دفاع، د کابل د غرب د خلکو دفاع گڼله او همدارنگه نورو بېلابېلو تنظیمونو ترخپل لاس لاندې سیمې د خلکو د سر و مال د ساتنې او دفاع په نامه ترخپل واک لاندې ساتلې، خو حقیقت دادی چې ددې ډلو د موجودیت او ((دفاع)) (!) په وجه د کابل هره برخه ویجاړه او هر ډول شتمنی چور او

وسپزل شوي. د خلکو سر و مال، عفت او عزت ته درانه زیانونه و اوښتل. عجیبه خبره خو دا وه چې د خلکو د کورونو د دفاع په نامه د هغو کورونه چور، د سر او مال د ساتنې په نامه د هغو سرونه غوڅ او مالونه چور او عفت یې لوټ شو، خو د دفاع (!) هېڅ ډول پته ونه لگېده، خو که فرض کړو دا ((دفاع)) (!) هېڅ نه وای، نو د کابل خلکو ته به څه زیان او ښتی وای؟ څرگنده خبره ده چې نه به څلوېښت زره ښاریان مړه شوي وای، نه به یو میلیون وگړي مهاجر شوي وای، نه به تقریباً اتیا زره کورونه او دوه زره لویې او وړې فابریکې او دستگاوي له منځه وړل شوي وای. عجیبه خبره خو دا وه چې د کابل ښاریانو څخه دا حق هم اخیستل شوی و، چې دوی په ډاگه ویلي وای چې ستاسو له ((دفاع)) نه مننه، خو موږ پرېږدئ چې په همدې بېدفاعۍ کې ژوند وکړو. کله کله خو داسې هم پېښ شوي، یوازې هغه سیمې چې د چارواکو تر ولکې لاندې وې، د کابل د ښار په نامه یادېدلې. مثلاً که د تنظیمونو له خوا به د ښار پر منځنۍ او یا شمالي برخه توغندي وورول شول، نو د کابل له راډیو څخه نیولې بیا تر نورو بهرنیو راډیوگانو پورې ټولو به پر کابل د توغندیو خبر خپور کړ، خو کله چې به د کابل چارواکو د کابل پر درېیمې کarterي، جمال مېنې، سید نور محمد شاه مېنې، رحمان مېنې، شاه شهید او ان پر زړو مکروریانو توغندي او د الوتکو بمونه وورول، نو بیا به په هغه تېر څرنگوالي سره دا خبره خپرېده. د کابل هغه برخه چې د چارواکو تر لاس لاندې وه، د هغو ویاند به ویلې چې: ((د کابل دفاع)) (!) زموږ حق دی. هغوی کابل همغه سیمه گڼله چې د دوی تر واک لاندې وه. دوی د کابل د جنوب، جنوب ختیځ او جنوب لویديز وړاندول د کابل دفاع گڼله. چارواکو یو ځل بیا د کابل ښار او د هغه ولس، د خپلې ساتنې او ځان پټونې وسیله وگرځوله. دوی د ښار د گڼ مېشتو سیمو په منځ کې درنډې او وژونکې وسلې ایښې او هره شېبه د مخالفینو پر مورچلو گولۍ

وروي. کله چې هغوی هم د دوی په شان عمل ترسره کړي، نو دوی یو ځل بیا چیغې پورته کړي چې دا دی ښار یې وویشته او ولس یې تباہ کړ، خو خپله یې چې د کابل ولس د یرغمل په څېر د خپلو توپونو او ټانکونو مخ ته ودرولی او تر شا یې پر خپل رقیب ډزې کوي. هغه خپل حق گڼي. اوس د کابل ښار شاوخوا پر تې سیمې په ځانگړي ډول هغه سیمې چې هغه د مخالفینو لاس کې دي، هغه د دوی په نظر د افغانستان خاوره نه گڼل کېږي او نه هلته افغانان اوسېږي، د هغو سیمو وړانول او ویشتل دوی ته هېڅ دي. اوس یو ځل بیا د کابل ښار او د هغو د اوسېدونکو کورونه د مورچلونو حیثیت لري، چې له دې ځایه د دې ښار چارواکي پر خپل دښمن ډزې کوي، خو هغوی پر دې ځای ډزو کولو له کبله گناهکار دي. د کابل ښاریانو ته یو ځل بیا دا سوال پیدا کېږي، چې د دې ((دفاع)) (!) ازربنت به څه وي، چې زموږ د کورونو له بامونو مو مورچې جوړې کړي او موږ ټول دې د خپل توپ مخې ته د یرغملیانو په شان ودرولي یو او ځان دې زموږ تر شا پټ کړی دی؟ مهرباني وکړه یا وړاندې لاړ شه او یا شاته لاړ شه! موږ له دې ((دفاع)) (!) څخه په نه دفاع خوښ یو.

## غني، غني دی

دا لیکنه له کابله خپرېدونکې (هندارې) جريدې د ۱۳۷۵ل کال د غويي پر ۱۶مه په خپله اتمه گڼه کې خیره کړی ده.

کله چې د پښتون ملت د سترې ژوند د تاریخ پانې را اړوو، نو وینو چې دې کړېدلې، دردېدلې، سوزېدلې، خو ویاړمن ملت د څومره غمیزو



توپانونه زغملي او زغمي يې. څومره چې د طبیعت ناخوالې او کړاوونه زیات شوي، همغومره لوی څښتن تعالی دې ملت ته د تورې او قلم داسې ډالۍ بښلي، چې د هریرغل او هر توپان پر وړاندې يې خپله شمله هسکه ساتلې ده.

که یو وخت د امیر پولاد سوري

زوی؛ امیر کروړ جهان پهلوان په یوه تن له سلو جنگاورانو سره جنگېده او د غور پر غرونو به ((زه یم زمري پر دې نړۍ له ما اتل نسته- پر هند و سند و پر تخار و پر کابل نسته- بل پر زابل نسته- له ما اتل نسته)) پر تمینه سندرې زمزمه کېده، غرچ و بامیان، تخار و هرات د ده د تورې د خلا، پوهې او لور بڼې تر سیوري لاندې ژوند تېراوه او ان تر ((رومه)) پېژندوی و، نو بل وخت خو بیا سلطان شهاب الدین غوري او شېرشاه سوري د پښتنو د عظمت او پرتم بیرغ د نړۍ د ((سرو زرو مرغۍ)) او ((خم)) (هندوستان) په زړه کې وریاوه.

که یو مهال (هو تک بابا) پښتانه زلمي د مغولو د یرغل پر وړاندې د خپل هېواد د پت ساتلو لپاره ننگ ته رابولي:

(( پر سور غربل راته نن اور دی- وگریه جو راته پیغور دی  
پر کلي کور باندي مغول راغی- هم پر غزني هم پر کابل راغی  
آه د مرغی غبستلیو راغی- پر ننگ ولاړ د پښتونخوا سئ  
تورې تېرې غشي تر ملا سئ- پر کلي کور باندي مغول راغی ))

نوبل وخت خوبیا (روښان پیر) هم د پردیو پروړاندې د خپلې پوهې،  
همت او غیرت رپی او چت کړی دی.

که یو وخت (ایمل خان) او (دریا خان) له مغولو سره په تاترو کې ډغرې  
وهلي او خان علین مکان (لوی خان خوشال خان خټک) د لویې  
پښتونخوا په غرونو کې د خپلواکۍ د باز او شاهین وزرې خورولې او په  
همدې هیله له یوه ځو لۍ ارمانونو او هیلو سره د داسې غره په لمن کې  
ځان له ابدیت سره یوځای کوي، چې د مغولو د سوړو د اسونو گرد، دده  
پر قبر پر بنوزي، نوبل وخت یو بل لوی پښتون (میرویس نیکه) (۲) د  
پښتنو د برم شمله او چتوي، د گورگیانو د وحشت برجونه نړوي، تر  
اصفهانه د پښتنو د واک عظمت خوروي او بیا پخپله (شاه حسین  
صفوي) خپل تاج له افغان فاتح (شاه محمود هوتک) سره غوره بولي.

که یو وخت نادر افشار د پښتون اتل سیدال خان ناصر سترگو ته چې د  
نور او غیرت سپرغی ورڅخه بادېدلې مخامخ کتلی نه شول او دواړه  
غبرگې سترگې یې د دوو په اور سوړو دوکانو پواسطه ورڅخه را  
ایستلې، نوبل وخت غیرتي او لوی احمد شاه بابا تر ډهلي پورې د خپل  
پت او ابرو (پاني پت) جنگ ورساوه او د ایران د نیولو لپاره به خو په  
(ډول په نغاړه)) او خوشالی سره روان و.

خان عبد الغني خان ددغه ویاړمن او باتور ولس یو جنگیالی او  
فرهنگیالی استازی دی. غني په یوه داسې کورنۍ کې سترگې  
پرانیستي، چې د خپل ولس د ازادۍ لپاره یې شپه او ورځ پر ځان یوه



کړې وه. غني له خپل بډایه شاعرانه فطرت سره په همدې گرم سیاسي چاپېریال کې ځوان شو، شاعر شو، مصور شو، جنگیالی شو، فلسفي شو، ((لېونی)) شو او د ژوند د ډول ډول ناخوالو جامونه یې پر سر واړول.

غني لا کوچنی و، چې له شعري مرغلرو ډک تخیل او شاعرانه فطرت یې زړگی و تخناوه، پر بنکلا یې مین کړ، پر گلونو یې مین کړ، له مینې سره یې مینه وکړه، خپل روح او روان یې د مینې د زمزم په اوبو ووینځه او د جام تر سیوري لاندې یې د قام د ارمانونو سندري وویلي:

((زه ریې څکل حرام حرام ورتنه کتل  
بې مینې ژوندون دی، لکه بې سُر ستار))

غني د خپلې مینې لپاره د بنکلاک په (پنجره) کې ډېرې چغې ووهلې، د زړه له وینو یې ((پلوشې)) جوړې کړې او خپله ورته (پانوس) (پانوس) شو.

کله چې د غني فردي، کورني او ادبي ژوند ته پام را اړوو، نو په لومړي ګام کې خود سړي په سترگو کې دا تصویر تېروېږي، چې غني ګنې په یوه مجلله- وړانګینه کورنۍ کې زېږېدلی، له دردونو، غمونو، کړاوونو او د زمانې له رېږونو څخه ګوښی پاتې شوی دی. د غني انځور ورته په یو داسې بڼه تداعي کېږي، چې یو بنکلی اشرافي شخص د سرو ګلونو په منځ کې د ورېښمین تخت له پاسه قلم په لاس د شعرناوې جوړوي، په څنگ کې یې صراحی او جام ایښي او غني یوازې د شاعرانه تخیل په دریاونو کې ډوب دی، هو د غني په بنکلا او بنایست کې خو هېڅ شک نه شته: ((ډېر بنکلی و او د مور و پلار ډېر نازولی و. پر غاړه به یې د سرو زرو درنه اوږې وه او پر ښي غوږ به یې د سرو زرو والی وه، پر سر به یې تیله داره د پوندونو ډکه توپۍ او په توپۍ کې به یې یوه زرینه

جو غه ټومبلي وه، چې د جوغي نه چاپېر به دوه درې د نظر ماتي تاويزونه  
تاو شوي وو.) هو غني بنكلي و، د هغه په بنكلا د ډهلي، پاريس او  
لندن بناپېريو زړونه بايلولي وو.

هغه له کوچنيوالي ډېر بنكلي و، خو د غني د ټكلي، سوزېدلي او  
غمخپلي زړه او روح څخه هغه وخت څوك ښه خبرېدې شي، چې په ورځو  
ورځو او شپو د غني د تخيل، اند او فكر په لور او ژورو کې د يانه  
(سفر) تكل وكړي.

غني غني دى، هغه د پښتو ادب يو داسې ناسپرلي خزانه ده، چې سپرل  
يې لا ډېر وخت غواړي او ژور فكر. كله چې د غني په نړۍ کې سفر كوو،  
نو لومړى غواړو د هغه زړه ته ننوزو او وگورو چې د غني د سرو ټپونو په  
دې كان کې څومره سكروتيې او اورونه پراته دي:

د غني زړه چې د مينې له گلونو ډك دى، تر هر څه دمخه خپل زړه د لوى  
خدای (ج) كور گڼي، هغه د خپل زړه په هنداره کې د لوى خدای (ج) د  
قدرت وړانگې ويني او دا هغه څه دي چې ده په بل ځاى او مكان کې  
لاسته نه دي راوړي.

په جومات کې مې ونه موند - په مکه کې رانه ورک شو  
خدای مې زړه کې راپيدا شو - چې مې مخ د يار كړ بنكل  
دا هغه فكر او اند دى چې پر خدای پالنې ډېر گروهمن (عقيده من)  
پوهان په دې نظر دي او (زړه) د مينې د پالنې او روزنې ځاى او ساتنځاى  
گڼي.

غني د يو خوځند، حساس او دراک انسان په توگه د ژوند د ډېرو  
رمزونو راز ته متوجه دى، دى ژوند له غم او خوشالو، گډ او له خدا څخه  
يو رغېدلى څيز بولي.

د لرغوني يونان د اتیکا دورې يو نامتو ډرامه ليکونکی (اشایلوس) وايي: ((په ژوند کې بايد په هر غم پسې يوه بناډي او په هرې بناډۍ پسې يو غم راشي، چې د ژوند پانې مانيزې او رنگارنگ کړي.))  
غني وايي:

چې په ژوند کې سختي نه وي - لکه بې مالگې طعام چې په خوله کې خندا نه وي - لکه ډک د خاورو جام ژوند نه خټه نه ماني وي - نه ډېری د سرو لالونو نه ياران نه معشوقې وي - نه باغونه د گلونو ژوند خو تله دي يو په مخه - غورځېدل او پاڅېدل دي ټکی سوز او ټکی ساز - څه خنډل دي څه ژړل دي.

قومپالنه او پښتونپالنه د غني د ژوند او شاعرۍ يو بل اړخ دی، دهغه د ځوانۍ په ژوند چې کله د پسرلنيو بارانونو ورېدل پيل شول، نو له دې سره جوخت يې کورنۍ د خپلواکۍ د گټلو او د بنکېلاکگرو له جغ نه د خپل اندو ژوند د ازادولو لپاره سياسي مبارزه هم بنه په گرمۍ سره روانه کړې وه. غني د خپلې ځوانۍ شپې هم له همدې ايډيا څخه لوگي کړې ((د زلمي پښتون)) په نوم يې يو تحريک جوړ کړ، چې شاوخوا اتيا زره ځوانانو په کې گډون درلود.

لکه څنگه چې د غني شعري سکېنت او د ده د کلام له رواني او روحي مانا څخه بنکاري، غني د گرمې وينې او گرم احساس څښتن او رواني جوړښت يې د عامو پښتنو له جگړه ييز سايکلوژيک جوړښت پوره سمون درلود، نو د (عدم تشدد) د لارې په انډول يې د تورې په زور د دښمن ماتې غوره گڼله، نو له دې کبله د ده د اورني پښتني احساس، او د زړونو د پاچا (باچاخان) د عاطفې او احساس د تگلارو ترمنځ ټکر منځته راغی. غني خان د خپل پلرني احساس او مينې تر سيوري لاندې

خپله توره په ناهيلي زړه کېښوده او د شعر د نړۍ روحي ډاډ ځي ته يې پناه يوره.

وايي پر هر چا چې غم زيات شي، نو دريو شيانو ته به مخه کوي: يا به شرابي کېږي، يا به لېونی کېږي او يا به شاعري ته پناه وروړي. نور غني هغه غني نه و، چې چا په پاریس، لندن او امریکا کې لیدلی و او نه هغه غني و، چې په ځوانه ځوانۍ کې د هند پارلمان ورته په یوه پښه ولاړ و. غني د قام د غمونو د هېرولو لپاره لکه خیام د جام سیوري ته پناه وروړې وه، اوس نو یوازې غني و او جام، د تخیل په وړېمو پوښلې شاعرانه نړۍ او د خپل قام او ولس غمونه:

خدايه شکر چې پیدا دې له دې قام کرم  
د پښتون د نرو وجود دې یو اندام کرم  
چې خړمخی ورور پښتون سینې له درشي  
درنه هېر به ټول بنایست د بحر و برشي

په والله چې له جنته شم راستون  
که کنځل په کې وانه ورم د پښتون

لکه څنگه چې ښکاره ده، شاعر د عاطفې او احساس بچی دی، غني هم په خپل فردي ژوند کې د پلرنۍ-مورنۍ، مینې او عاطفې په سمندر کې ډوب و، د باچا خان عاطفې نړۍ، د غني د روح او روان ټول مزي داسې سره تړلي وو، چې د هغه گرمه وینه او یاغي احساس یې مهار کړي وو. هغه د خپلې پلرنۍ مینې په څپو کې ډوب وو:

بابا ته:

ستا خطونه ټول زما سرته پراته دي  
زه یې لولم هره شپه دوبار دوبار

کله خاندم کله ژاړم لېونۍ يېم  
 ای زما په بند کې پروت غریبه پلاره!  
 نه، ته نه یې غریب ته ډېر لوی اوچت یې  
 مصیبت دی ستا عزت ته عزت داره  
 خدای به رحم وپه تا باندي لږ کړي  
 بل ښه زوی به یې وکتلی ستا دپاره  
 چې په تا کې کوم جوهر دی ما کې نه شته  
 ستا نیکۍ زما بدۍ دواړه بې شماره  
 ته سالار یې د کاروان په نېغه لار ځي  
 زه کور ځغلم لکه اوښه بې مهاره  
 ستا د زړه فوارې ډکې دي د مینې  
 زما زړه دی وچ کوهي نه لري داره  
 وهي مندي تا پسي خو ته هم لري  
 وینم ستا ایله ایله د پښو غباره  
 پروانه شته که په منډو منډو مې شم  
 فقط ستا او د خپل قوم د نوم دپاره.

غني لکه څنگه چې دی د پلار په عاطفي مینه کې ډوب دی همدارنگه د  
 مورد غم هغه تپ چې ده د خپل عمر په ۵ کلنۍ کې لیدلی و، د ژوند  
 ترپایه ورسره ملگری و.

مگر چې خاورو کې دی پټ وجود ستا موري  
 ما ته يادې هغه شان ستا سترگې توري  
 موري! ستا لاسونه مانه نه دي هېر  
 چې تکلیف کې به زمانه وچاپېر.

غني د يو مصور او انځورگر په توگه دا ځواک درلود، چې د يو ټاکلي تخيل د زخمونو فوارې انځور کړي، د خوب شپې په وينه راوړوي او هغه څه چې په خولې نه شي ويل کېدی، د خوب په جامه کې د کاغذ پر مخ ترسيم کړي.

غني د (فريدون د مور خط) تر سرليک لاندې په يو بنکلي شعر کې د خپلې مېرمنې د بنځينه احساس هغه نا ويلې او نا سپرلې عاطفي غوټې په شاعرانه ډول سپرلې چې تراوسه لا په پښتني ټولنه کې د بنځې د اندروني احساس او درد بيان، يا د بنځو د نالوستوب، کملاستی او نا بشپړ کلام له کبله او يا هم د حيا او شرم د اور تر کرڼو لاندې، همغسې په خپل زړه کې ساتل کېږي.

غني دا درد او د زړه خواله د خوب په بڼه انځور کړي او د يوې پښتني مېرمنې د زړه د دردونو پوره عکاسي يې کړې ده:

هغه وايي: ((د زما د واده په دولسم کال په ۱۵ تاريخ د جون د مياشتې ۱۹۵۱ زما صرف يو او يوازنی زوی فريدون ((رستم جنگ)) پيدا شو. د هغه مور د پېښور په هسپتال کې وه او زه لري په هزاره کې ناچور پروت وم. هر وخت به چې د کوټې د دروازې په مخکې يو تور بدرنگه ټوپک او سنگين په لاس پوليس ولاړ وو. ټول جهان تور او تاريخ وو، د وجود د ناچور تيا سره مې روح هم د مايوسۍ اخري مقام ته رسېدلې و چې ناگهانه خبر راغی چې زوی دې وشو. ما وی بنه ده غني روک خويي ميراث خونه يې.

ددغې ورځې د درد او د خوشالۍ بيان زه نه شم کولای، خو درد او خوشالۍ دواړه انسان ډېر ستومانه کوي او چې اخري سترگې د هوش دنيا ته پټې کړې، نو څه وينم چې د فريدون مور راغله او ماته يې يو خط په لاس کې کېښود.

دا هغه خط دی.

ماد دوو لپو خاورې تاله ژوند او جهان جوړ که  
 خپلې مینې داسې یوړم بل مې تاله جانان جوړ که  
 دا چې زه د وفاد که د جنون جهان له لارم  
 دا مې لال هغلته و مونت د همه لالونو بنکلی  
 دا زما د غرور نخبه د هغو گیلو جواب دی  
 چې به تا په ما بنامې کې ماته کولې غلې غلې  
 دا ثبوت زما د مینې د ایمان او د وفادی  
 دا زما روح چې روښان شو، دده سترگې یې کړې بلې  
 دا تصویر زما د ژوند دی څه خندا څه ژراده  
 د شهبازو وزر شخ دی پوست سر ونه د بلبلی  
 دا ثبوت د شاه د مینې، دا ازادې ده د غلام  
 دا انعام د ټولو بنکلی د هماورنگینۍ جام  
 دا تعبیر ستا د خوبونو او زما د مخ ارمان دی  
 ما جوړ کړی د خپل ځانه بنکلی عکس ستا د ځان دی  
 په صحرا مې وو خور کړی سور خادر د گلستان دی  
 هره ساه کې مې لیکلی نوم د مینې د جانان دی  
 دا چې زه ستا د خوبونو د جنون تالاش کې لارم  
 ستا خانۍ له مې جوړ کړی ستانه بنه غوندي یو خان دی  
 دا چې ما ستا وزرونو کې ارمان د عقاب ولید  
 دا عقاب مې ستانه جوړ کړ، هم عقاب هم یې ارمان دی.

غني لکه هر شاعر پر حسن مین دی او دی په دې لاره کې دومره بې پروا  
 دی چې هر څه په ډاگه وایي. شاعران ټول حسن پرست دي، یو شاعر  
 وایي:

یار مې د سپین ستوري په څېر خوبښېږي  
 لاس مې سپوږمۍ ځنې چاپېر خوبښېږي

شاعر سړی یمه رښتیا به وایم  
دا ښکلي نه دي، دا مې ډېر خوښېږي.  
(کاروان)

غني هم د خدای (ج) له درباره د خپل جانان د ټيک لپاره د سپوږمۍ یو  
خاڅکی غواړي، هغه د نور څه وړی نه دی، هغه له مینې جوړ او پر حسن  
مین دی.

یو د سپوږمۍ خاڅکی درنه ټيک له د یار غواړمه  
زه یم د خوبونو د لالونو گدا نه یمه.

غني، مینه د (ادم) جوهر او حسن د ژوند رنگ بولي او لکه استاد الفت  
چې مینه د انساني ژوند د کر او ونو د خلاصون اساسي لاره گڼي، هغه د  
مینې او میتوب په باب په خپل یو نشر کې لیکي: سکندر له ډېر لوی  
لښکر سره د یوه ښار د نیولو هڅه وکړه، د ښار خلکو سخت مقاومت  
و کړ، سکندر ډېر په غوسه و او داسې معلومېده چې د ښار تر نیولو  
وروسته به د ښار ټول خلک له تېغه تېر کړي، کله چې ښار ته دننه شو په  
یوې ښکلې پېغلې یې سترگې ولگېدې، هغه زړه بایلو د او څنگه چې  
جنگ په زړه کېږي، نو هغه زړه بایلولی و. سکندر د دې پېغلې د مینې او  
ښکلا په وجه د ټول ښار وگړي وښل.

غني هم په مینه کې ډوب او پر ښکلا مین، مینه وړی شاعر دی، هغه  
ښکلا یو سمندر، سپوږمۍ او زهرا بولي او مینه د اد میت جوهر او بې  
زواله حقیقت.

او تپوس د حسن مه کړه - سمندر شي څوک تللی  
څوک سپوږمۍ شي رانیولی - څوک زهرا شي ښکلولی.  
دی وایي:

((حسن حسن لټومه - که په غرو یې که په سمه

زه په مینه مینه پایم - بې د مینې مر مه مر مه))

\*\*\*

ستوري ته اسمان کې یوه ورغ ووي هلال  
خدای ادم له مینه ورکړه مونږ له تش جمال




زه به په خدا وركړم دا خپل نيايست كمال  
ماله كه يو خاڅكى مينه راكړي څوك په سوال.

## ننگيال يو شاعرانه شخصيت

دا ليکنه ما د اسحق ننگيال د زوکړې د  
څلوربشتمې کليزې په وياړ کړې وه او په  
هغه علمي غونډه کې هم اورول شوې وه ،  
چې پر ۱۳۷۵ل کال د ننگيال د څلوربشتمې  
کليزې په وياړ د ليکوالو د ټولنې له  
خوا په کابل کې د هغې ټولنې په مقر کې  
جوړه شوې وه . دا ليکنه هغه مهال له  
کابل څخه خپرېدونکې هندارې جريدې د ۱۳۷۵ل  
کال د چنگاښ پر ۲۸مه په خپله يوولسمه  
گڼه کې هم خپره کړې ده . ددې ليکنې د  
ليکلو پرمهال مې له ننگيال صيب سره  
ټوکې کولې ، ما ويل کليزې مديزې دې مه  
نيسه چې بيا د مرگي درته پام کېږي ،  
اوس خو يې هېر يې چې څو کلن يې؟ کله  
چې يې درته پام شو بيا دې نه پرېږدي ،  
هغه له خندا شين شو ، پيرجانه چې همدا  
اوس يې راته نه نيسئ (کليزه) نو بيا  
چې مړ شوم بيا نو څه کوم؟ بيا يې  
نو...

کال لا وتی نه و چې له مرگ څخه زموږ د  
دواړو وېره پر ترڅه واقعيت بدله شوه ،  
دا دی اوس چې مرحوم ننگيال پر ابدي  
نړۍ دی ، زه دا ليکنه يو ځل بيا چاپوم

د سبک خاوند وايه او هر سړی او هر شاعریې د سبک څښتن نه باله ، خود  
هغه شاگرد ارستو بيا دا خبره نه منله او ويل به يې: ((هر سړی يو سبک  
لري خود چاښه د چا خراب.))



ځينې ټولنپوهان ټولنه د ضدينو  
ياني متضادو اړخونو مجموعه  
گڼي، چې ښه او خراب، تور او  
سپين، خواږه او ترخه، غم او  
خوشالي يې په هنداره کې ځان  
ښکاره کوي. انگليسي ليکوال  
جورج ارويل ټولنه له يوه ژوبن سره  
ورته بولي، چې رنگارنگ  
موجودات پکې ننداره کېدې شي.  
خو که چېرې ټولنه يو ژوبن وي، نو

له دې ژوبن څخه به څوک (فاضله مدينه) جوړوي او څرنگه به يې  
جوړوي؟؟

استاد قيام الدين خادم د شاعر، عالم او سياستمدار تر عنوان لاندې  
په يوه هنري نثر کې ليکي: عالم په کرونده کې کښت وکړي، شاعر د دې  
کښت پالنه او روزنه وکړي، خو کله چې د ثمر او مېوې وخت راشي، نو  
سياستمدار يې مېوه، وړې او ثمر ټول کړي...

نن مورېم د دغسې يو شخص (شاعر شخص) په باب خبرې کوو، چې  
په خپلو اوښکو او اوسپليو د انسانانو په زړه کې د مينې د بزغليو د  
زرغونېدو تکليزې ولولې لري.

دا شاعر او دا شخصيت اسحق ننگيال دی، چې د ۱۳۳۵ل کال د ثور پر  
مياشت يې د لغمان ولايت د الينگار د ښکلې او شاعرانه سيمې د بسرام  
په يوه زړه وړونکي ننداريز کلي کې د نړۍ ترخو او خوږو ته سترگې  
پرانيستي دي. اسحق ننگيال لا ډېر کوچنی و، چې د مينې عواطفو او  
لولو يې د زړه تارونه لکه د يوه مينه وړي ربابې د رباب د تارونو په څېر  
ترنگولي وو او په ذهن کې يې ورته د يوې شاعرانه سندرېزې جونگرې

بنسټ اېښی و. پر ۱۳۵۰ لمریز کال یانې د ژوند پر پنځه لسم پسرلي د شعر د الهې ورېښمېنې مانۍ ته ننوت او د خپل ټکلي روح د درملتیا آرام یې وموند. له هغه راهیسې دا دی ۲۵ کاله تېر شول او نن موږ د همدغه ۲۵ کلن ویاړمن او ارزښتمن ژوند په ویاړونو او ارزښتونو د ننګیال د زړه محل ته ننوتی شو او د هغه د زړه او له هغه څخه د راوتلو شعري او ادبي مانیو ننداره کولای شو.

ننګیال خپلې لومړنۍ زده کړې د لغمان ولایت په روښان لېسه کې بشپړې کړي، بیا پر ۱۳۵۳ ل کال د پولیسو اکاډمۍ کې شامل او تر فارغېدو وروسته د نوموړې اکاډمۍ تدریسي غړی شو. وروسته یې د هېواد د پوځ په دې برخه کې په بېلابېلو ځایونو کې دنده سرته رسولې او هم یې د هېواد له فرهنګي او څېړنیو ارګانونو سره خپل اړیکي ساتلي، خو وروسته بیا دی د هېواد له فرهنګي او نورو څېړنیو بنسټونو سره دومره وتړل شو چې هډو یې خپل آر مسلک هم له یاده ووت او چالا دا گومان قدرې هم نه شو کولای چې ننګیال دې گنې یو پوځي افسروي. دده فرهنګي بوختیاوو، خواره شعر او نرم قلم، ده ته د فرهنګ ورېښمینه جامه اغوستې وه. په تېره بیا له شپېتمو کلونو راهیسې ننګیال دومره په فرهنګ کې حل شو چې د چا خبره سرگړولو ته یې هم وخت نه درلود. ننګیال د خپل ۲۵ کلن فرهنګي ژوند له ژورو یا پیل نه نیولې تر لوړو یا تر دې دمه پورې زیات وخت له قلم سره لوبېدلې او قلم یې لوبولی او دغه لاندې شعري مانۍ یې جوړې کړې دي:

- ۱- ډالۍ: د ننګیال د ژوند لومړۍ مانۍ (ډالۍ) نومېږي چې پر ۱۳۶۳ ل کال د کورنیو چارو وزارت د نشراتو د امریت له خوا خپره شوې ده.
- ۲- سپېره ډاگونه او غوړېدلي بزغلي: د شعرونو دویمه مجموعه ده، چې پر ۱۳۶۵ ل کال د وخت د ځوانانو سازمان له خوا خپره شوې ده.

- ۳- هغه شېبې هغه کلونه: د شعرونو درېیمه مجموعه ده، چې پر ۱۳۲۵ ال کال کې د چاپ او خپرونو د دولتي کومېټې له خوا چاپ شوي ده.
- ۴- شاخکي شاخکي: د ننگيال د شعرونو څلورمه مجموعه ده، چې د افغانستان د ليکوالو ټولني له خوا پر ۱۳۲۸ لمريز کال چاپ شوي ده.
- ۵- نېرې په مالت کې: د شعرونو پنځمه مجموعه ده، چې تراوسه چاپ شوي نه ده.
- ۶- سيندونه هم مري: د شعرونو شپږمه مجموعه ده، چې تراوسه چاپ شوي نه ده.
- ۷- نه جام نه څادر: د شعرونو اوومه مجموعه ده، چې دا هم تراوسه چاپ شوي نه ده.
- ۸- سيند په منگي کې: د بېلابېلو مقالو مجموعه ده، په مستقل ډول تراوسه چاپ شوي نه ده.
- ۹- سيوري: ناول دی، چې د څو وروستيو کلونو د پېښو انځورنه کوي. تراوسه چاپ شوي نه دی.
- دغه راز د هېواد په بېلابېلو مهالنيو خپرونو کې گڼ شمېر ليکنې تر کومه ځايه چې د ننگيال په شخصيت پورې اړه لري او دده د شخصيت پر څېړنه، نو په لومړي گام کې پخپله د شاعر شعرونه د سړي سترگو ته ودرېږي. په دې مانا چې شعرونه پخپله د شاعر د پېژندنې او د هغه د اندروني ولولو هندارې دي. که چا له پيله تر دې دمه د ننگيال شعرونه له نظره تېر کړي وي، نو تر ټولو دمخه يو شی، چې دده په شعرونو کې زياته ځلا مومي، هغه مينه او عاطفه ده. ننگيال په خپل شعر کې زيات وخت د هيليو له معصومو بچيانو، کبانو، هوسيو، ((ای ښکاري اشنا درته سلام کوم، پام کوه ماشي له گوتې مه وروږه)) او د عاطفې او مينې نورو زړه وړونکو موجوداتو سره سفر کړی دی، دا منو چې کله کله به يې د کلتوري او ځينو نورو اغېزو له کبله د شعر ټوپک ته هم لاس کړی وي او

پر دښمن به يې ډېرې ډزې کړې وي. ((جنگ دی جنگ دی پر بنايسته ننگرهار جنگ دی)) خو په ورځيني ژوند کې د چا پر ضد ټوپک ته څه چې چرې ته يې هم د لاس تېرولو خيال نه دی کړی. دده د خپلې وينا له مخې د چرگ د حلالولو توان هم نه لري، په همدې ډول دی په خپلو شعرونو کې د مينې په سيند د يوه لاهو شوي عاطفي شخص حيثيت لري. په شعر کې د ننگيال مينه او عاطفه په دې مانا نه ده چې ننگيال دې گنې د ځينو ټولنيزو ستونزو او چوکاټونو په دننه کې راگير وي او په دې وجه دې دا کار کوي. ننگيال څومره چې په شعر کې مينه وړې او عاطفي دی، هغومره بيا د ټولنيز دود د حاکمو او يا باب چوکاټونو خيال نه ساتي. هغه زموږ د ټولني د حاکم دوديز چوکاټ پر خلاف ډېر ځله لکه د غني په شان د جام تر مورگو خپلې شونډې رسولي او خپل لوند گروان يې بيا چانه پټ کړی هم نه دی، که غني له سر زوری نه کار اخيست او چا يې مخه نه شوه نيولای، نو هغه خو يو خانزاده و او يو شهزاده. ننگيال سره له دې چې د شعر د شهزادگۍ رنگينه ډولۍ يې کور ته راننويستې، خو د نور سياسي او اقتصادي ځواک غرونه يې نه وو ولاړ. د ټولني له دې ډول حاکمو کلتوري دېوالونو څخه سر او چتول څه اسانه خبره نه ده. د ننگيال په وجود کې هغه شاعرانه خصلت موجود و، چې د ټولني د دوديزو کړيو پر ضد بغاوت وکړي.

خرنگه چې طبيعت د تحول په حال کې دی، نو انسان چې يو طبيعي موجود دی. هم د بدلون په حال کې دی. ننگيال هم په خپل شاعرانه ژوند او شاعرانه شخصيت کې د بدلون په حال کې دی. که د ننگيال لومړي شعرونه او هم يې د څو کلونو مخنی شخصيت له اوسني هغو سره پرتله کړو، نو ډېر توپير به په کې وگورو. هغه په لومړيو وختونو کې يو څه چاته ((ډالی)) کوي، غواړي ((په سپرو ډاگونو کې غورېدلي بزغلي)) وکړي او خپلې ((هغه تېرې شېبې او هغه کلونه)) راپه ياد کړي او بيا

پرې ((خاڅکي خاڅکي)) وورېږي، خو وروستيو کلونو کې بيا داسې نه دی. ((په مالت کې د هغه له خولې نه نښېږي)) راوځي، ((سيندونه مري او وچېږي))، شاعر پکې (بې خادره او بې جامه) کېږي. په شاعرانه مفاهيمو کې جام لکه د قلم په شان د شاعر همېشني ملگری او دوست دی او د خپل زړه د اورونو لمبې د جام تر شونډو رسوي او (خادر) د يو کلتور او يوې ټولنې د جامې يوه برخه ده، خو د زمانې ناخوالو شاعر له دې دواړو نه بې برخې کړی دی.

د ننگيال په شعرونو کې دا بدلون په دې مانا نه دی، چې شاعر دې گنې پر بېلابېلو لارو تللی وي، بلکې په دې مانا دی چې دی په خپل شعري يون کې پورې پورې د لوړتيا پر لور خوځېدلی دی. دده اوسني شعرونه هم د ښکلا او هم له مانيز پلوه تر پخوانيو شعرونو ډېر اوچت دي. څرنگه چې يې په شعرونو کې لوړتيا ليدل کېږي، دغه راز يې په شخصيت کې هم دې آروده کړې ده. ددې بهير د دوام په حالت کې به ننگيال د خپل شخصيت د پوره بشپړاوي، نور پراوونه هم ووهي. خو يو ځل بيا يادونه کوم چې له ننگيال نه به د بل ډول شخصيت؛ اجتماعي، سياسي او نورو ډېره ډېره هيله نه کوو، خو د يو بشپړ شاعرانه شخصيت جوړېدل يې حتمي دي او دا ځکه چې ((شاعران له قيدو بنده بې پروا وي.))

## فرهنگي رغونه د افغاني ټولني د رنځونو د يوه علاج په توگه

دا ليکنه هغه مهال له پېښوره د  
خپرېدونکي تعاون مجلې په (۳) گڼه کې چې  
د ۱۳۷۵ ل کال له (زمري-وري) مياشتو سره  
سمون خوري، خيره شوی ده .

افغاني ټولني ته د تېرو څه کم دوو لسيزو په ترڅ کې تر تصور او چټک  
زيانونه او بنسټي، دې زيانونو د ژوند د ټولو ډگرونو رگونه نيولي او ځيني  
برخي خو بې بېخي له کار او فعاليت څخه غورځولي دي. له اقتصادي،  
سياسي، ټولنيزو او نورو برخو څخه نيولې تر فرهنگي او نورو چارو  
پورې هرې يوې دومره ټپونه زغملې چې بيا رغونه يې ډېر کلونه، ډېر  
تدبيرونه او ډېرې زياتې اقتصادي پانگې او سرچينې ته اړتيا لري. د  
افغانانو دا تراژيدي نه يوازې له دې کبله د ډېرې اندېښنې وړ ده، چې د  
مليوونو افغانانو ژوند يې اخیستی، بلکې له بېلابېلو خواوو د خپگان  
وړه. د شمېرنو او خپرونو له مخې تر اوسه پورې د افغانستان په دې  
اوږده او په درنو وسلو سمبال جگړه کې د يو نيم مليون افغانانو ژوند  
اخيستل شوی او په همدې شمېر معيوب او معلول شوي دي. په دې مانا  
چې لږ تر لږه له هرو پنځه لسو افغانانو څخه (درې تنه، معيوب، معلول او  
وژل شوي او په مجموعي توگه د شپږو تنو نه يو يې معلول دی او دا هغه  
د رانه تلفات دي چې د نړۍ د جگړو په تاريخ کې يې ساري دي.)

همداراز د افغانستان په جگړه کې د ټولو غاړو له خوا دومره زياتې  
پيسې لگول شوي، چې د افغانستان د سوونو کلونو بودجه پرې  
جوړېدلای شوه او همدارنگه د هېواد د اقتصادي منابعو لوټول او  
ړنگول خوله دې ټولو وړانيو او تلفاتو سره سره کوم درد او زيان چې  
انساني فکر او هر هېواد مين افغان لپاره د زغم او تحمل تر بريده پورته



دي، هغه د هېواد د هغو فرهنگي شتمنيو لوټول او له منځه وړل وو، چې نه يوازې د افغانستان د تاريخ او فرهنگ بابه پرې ښکلي وو او زموږ د ماضي ژوند د اثبات او عزت عيني بېلگې وې، بلکې د نړيوال بشري فرهنگ لپاره هم د زيات ارزښت وړ وې.

زموږ د هېواد د فرهنگي ماڼيو د ړنگولو او فرهنگي شتمنيو د لوټولو په نتيجه کې ددې وېره راپيدا شوې، چې په ځينو برخو کې زموږ د هېواد د حال رابطه د هغه له ماضي پرتم سره وصلېږي او همدارنگه د هېواد د ځوان پښت ذهني اړيکي د هغو له وياړلي ماضي څخه پرې شي.

په دې فرهنگي شتمنيو کې ترټولو لويه شتمني د افغانستان ملي موزيم دی، چې د څه کم يوې پېړۍ په بهير کې په ډېر زيات زيار او هڅو جوړ شوی و. په دې موزيم کې له لسو زرو کلونو څخه نيولې تر پنځوس زرو کلونو پورې تاريخي اثار وو چې د افغانستان د تېر تاريخ، شان او شوکت برم او عزت څرگندونه يې کوله او د افغانانو لپاره د ډېر زيات ارزښت درلودونکي وو، يا چور او يا له منځه يوړل شول. د نانسې دوپړې په وينا: ((د افغانستان د ملي موزيم اثار نه يوازې د افغانانو لپاره د زيات ارزښت وړ وو، بلکې د هغو له منځه وړل د نړيوال فرهنگ لپاره هم يو له غمه ډک خبر و)) ويل کېږي چې په دې موزيم کې يوازې شل زره طلايي سکې موجودې وې چې د هغو برخليک هم معلوم نه دی او همدارنگه نور قيمتي اثار. د افغاني فرهنگ بل دروند زيان په هېوادنۍ سطحه هماغه تقريباً د (۳۵۰۰) ښوونځيو ړنگول او سپړل وو، چې د هېواد په بېلابېلو سيمو کې يې فعاليت کاوه. که په منځني ډول په هر ښوونځي کې (۱۰۰۰) تنه زده کوونکي پر درس بوخت وای، نو په مجموعي ډول به د زده کوونکو شمېر (۳۵۰۰) × (۱۰۰۰) = (۳۵۰۰۰۰) تنه شوی وای، که لږ تر لږه له ښوونځي څخه د کال (۵۰) تنه فارغ شوي وای، نو د يو کال د فارغانو شمېر به (۳۵۰۰) × (۵۰) = (۱۷۵۰۰۰) تنه شوی وای او

که له هر پنځو تنو څخه په کال کې یو تن د لوړو زده کو امکان پیدا کړي وای، نو په یوه کال کې به موږ لږ تر لږه (۳۵۰۰۰) تنه د لوړو زده کړو محصلین درلودل، که دا په (۱۷) کلونو کې ضرب کړو (۳۵۰۰۰×۱۷) نو له (۵۹۵۰۰۰) تنو سره مساوي کېږي، یانې اوس به موږ د هېواد د دې شتو کادرونو ترڅنګ تقریباً شپږ لکه تنه نور متخصصین او د بېلابېلو مسلکونو کادرونه درلودل او که یوازې د (۱۷) کلونو د دولسمو ټولګیو د فارغانو اټکلیز شمېر په پام کې ونیسو، نو (۱۷×۱۷۵۰۰۰) = (۱۹۷۵۰۰۰) تنه به شوی وای. د ښوونځیو پر ودانیو شوی اقتصادي لګښت خولا پرځای پرېږده.

له ښوونځیو پرته د لوړو زده کړو موسسو ته هم دا ډول زیانونه او بڼتې دي. کابل پوهنتون ته د جګړو له کبله د (۵۰) ملیونه ډالر زیان اړول شوی. د دوو ملیونو په شاوخوا کې کتابونه یې یا سیزل شوي او یا لوت شوي او د محصلینو د شمېر په تناسب یې (۲۱) ملیونه درسي ساعتونه ضایع کړي. کابل پولیتخنیک او کابل طب انستیتیوت هم په ملیونونو درسي ساعتونه او لکونو جلدو کتابونه ضایع کړي دي. بیهقي کتاب خپرولو موسسه چې په بېلابېلو کتاب ساتنځایونو کې یې لږ تر لږه دوه ملیونه جلدو بېلابېل کتابونه ایښودل شوي وو، ټول لوت شوي، همدا رنگه د لیکوالو انجمن، عامه کتابتون د ژورنالستانو اتحادیې، ملي ګالري او ځینو نورو فرهنگي موسسو هم همدې ته ورته زیانونه زغملي دي.

بل دردونکی فرهنگي زیان د کابل نندارې په سیمه کې د لاسي صنایعو پنځه لس نندارتونونه دي، چې تاریخي او اقتصادي ارزښت یې تر تصور هم لوړ دی، دا نندارتونونه هم د جګړو په ترڅ کې چور او د ابرو پر څلو بدل شول. په دې کې د قیمتي ډبرو او ګالیو نندارتونونه د زیاتې یادونې وړ دي. همدا رنگه په کابل کې د کتاب چاپولو پنځه لس مجهزي

چاپخونې موجودې وې، چې اکثره يې له منځه وړل شوي، دولتي چاپخونې، د پوهنې مطبعې او د اريانا چاپخونې د زياتو امكاناتو په درلودلو سره د ټول هېواد په کچه ډېر زيات کتابونه چاپول. د ۱۳۷۱ کال د ثور د مياشتې پر (۷، ۸، ۹) نېټه پوهنې مطبعې ته دومره زيان اړول شوی، چې د همدې درې ورځو په زيان د ټول هېواد د هر وگړي لپاره (۳) جلده کتابونه چاپېدلای شول او وروستی ور رسېدلی زيان خولا پرېږده. ددې چاپخونو اکثره وسايل او ماشينونه يا په گاونډيو هېوادونو خرڅ شول، يا ويجاړ کړای شول او يا هم د کبار په بڼه په ډېره ارزانه بيه وپلورل شول. د پوهنې وزارت، د هغې په چاپخونه، بنوونځيو او نورو گودامونو کې چې په مليونه ټوکه کتابونه خوندي وو، يا چور شول او يا وسيزل شول.

دغو ټولو درندو فرهنگي زيانونو هېواد له ستر معنوي او فرهنگي گواښ سره مخامخ کړی دی. د بنوونځيو په نشتوالي کې نه يوازې د هېواد کوچنيان او ځوان پښت له خپلې نېکمرغې راتلونکي څخه بې برخې کېږي، بلکې ځوان قشر د جگړه مارو غاړو د خامو موادو په توگه کارول کېږي او په دې توگه د دوی د ژوند د بربادې او د هېواد د وړانې سبب گرځي.

اوس راځو د پته چې خپل هېواد او خپله ټولنه بايد څرنگه له دې ستر کړکېچ او بحرانه وباسو؟ پوهان او نور څيرمن اشخاص پر دې گروهمن دي، چې د ټولني ددې ډول بحران د نجات يوه اساسي لاره همدا فرهنگي وده او فرهنگپالنه ده. نو که څوک د هېواد د اوسنۍ رنځورې ټولني علاج غواړي نو بايد تر هرڅه دمخه فرهنگپالنې ته پام راواړوي. بنوونځي بايد له سره جوړ شي او ددې ترڅنگ علم يا زده کړه بايد خپله مادي پشتوانه (ملا تر) لاسته راوړي. يانې دا چې د علم او پوهې د زده کړې په صورت کې بايد د هغه خاوند له دې لارې دومره

اقتصادي امکانات پیدا کړي، چې دده ژوند پرې خړوب شي، دغه راز د علم له زده کړې پرته له ځینو نورو ناوړو لارو د اقتصادي امکاناتو د لاسته راوړلو لارې چارې وتړل شي. اوس چې زموږ په ټولنه کې د یو شمېر اشخاصو لپاره د ژوند د خړوبېدو لاریوازې د ټوپک شپېلۍ ده او یو عادي ټوپکوال کولای شي د خپل ژوند چارې له همدې لارې خړوبې کړي او یو عالم، متخصص نه شي کولای د خپل کړي تحصیل په واسطه ځان او کورنۍ ته یوازې وچه ډوډۍ پیدا کړي، نو علم او زده کړه خپل مادي ارزښت او ملاتړ له لاسه ورکوي. پکار خو دا دی چې د ټولني د وگړو اړتیاوې له دې سالمې علمي لارې خړوبې شي.

په هېواد کې د پوهنتونونو رغول، د نویو پوهنتونونو جوړول او یا د نورو لوړو زده کړو موسسو تاسیسول نه یوازې د هېواد د علمي سطحې په اوچتیا کې اساسي رول لري، بلکې د هېواد د ملي قشر په زیاتون کې هم برخه اخلي او د زیاتو کادرونو روزل د هېواد د بېلابېلو ټپونو د علاج لپاره ضروري دي.

هغه ((پوهنتونونه)) چې د بېلابېلو عقایدو او ذوقونو پر بنسټ جوړ شوي او تر مسلکي موخو یې سیاسي مقصدونه زیات او لومړي بنسکاري، باید تر سالم کنټرول لاندې نیول شي، چې د هېواد روشن فکر اشخاص تر دې زیات له سیاسي او ذهني پلوه ونه وېشي او پر دښمنیو یې مصروف نه کړي. د متعددو پوهنتونونو موجودیت د هېواد په زیان نه دی، خو په دې شرط چې آره موخه یې یوازې یوازې د مسلکي او فني کادرونو روزل وي او بس.

د ملي موزیم، ملي آرشیف، ملي گالري او د افغانستان د فرهنگ د بېلابېلو نندارتونونو بیا رغونه او جوړونه او همدارنگه د هغو لوب شویو اثارو بیا راټولونه د هېواد د تېر برم د ساتنې د یوې وسیلې په

توگه د افغانانو د ملي تاريخ په ژوندي ساتلو كې برخه اخيستلاى شي.

د بنوونځيو، پوهنځيو او نورو فرهنگي موسسو په زياتبدلو سره به په هېواد كې د زده كړو خاوندان زيات شي او د هغو نازده كړو اشخاصو شمېر به ورو ورو كم شي، چې جگړه ماري غاړې يې د جگړې لپاره د پيسو په مقابل كې استخدا موي.

## په افغانستان کې تنظيمي اداره او پولي تورم

دا ليکنه هم د وفا جريدې د شپږم کال په ۳۳-۳۶ گڼه کې چې د ۱۳۷۶ل کال د تلې له ۸ نېټې سره سمون خوري، خپره شوې ده او هغه پولي تورم ته په کې اشاره شوې چې له څو کلونو، په تېره بيا د تنظيمي واکمنۍ پر مهال پر افغانستان راخوړ شوی

تېره حلورنيم کلنه جنجاليزه او ناندريزه تنظيمي اداره، له ډېرو زياتو بدمرغيو، جنگونو او کړاوونو ډکه وه. پر همدې وخت په شعوري او ناشعوري ډول زموږ د ولس، کلتوري، اقتصادي او ټولنيزې شتمنۍ ته دومره زيانونه و اړول شول، چې که هر څوک يې يو ځل له نظره تېر کړي، نو پر زړه به يې لمبې بلې شي. په اقتصادي برخه کې په لسگونو ملياردو ډالر زيان و اړول شو او د افغاني ټولني د ژوند بېلابېلې برخې يې تر اغېزې لاندې راوستې. د گرمې جگړې په ترڅ کې د رسول شوي زيان ترڅنگ خلکو ته يو بل ډول زيان هم اړول کېده، دلته موږ ولس ته پر همدغه اړول شوي زيان خبرې کوو.

دا زيان پولي تورم او انفلاسيون دی، چې تېرې تنظيمي ادارې او واکوالو يې د خپلې بقا لپاره زموږ ولس ورسره لاس او گربوان کړ. دوی په روسيه کې په ټننو بې پشتوانې افغاني بانکونو تونه چاپ او د جگړې لپاره يې پر خپلو افرادو و وپېشل. نه يوازې دا چې د خلکو د عايداتو سطحه راټيټه کړای شوه، بلکې بېخي له منځه يوړل شوه. د ډاکټر نجيب الله د حکومت د وروستي کال او د تنظيمي ادارې د وروستي کال د شیانو د نرخونو ترمنځ خورا لوی واټن موجود دی. په دې زماني واټن کې نرخونو له (۵۰۰) ځله څخه نيولې تر (۱۵۰۰) ځلو پورې اوچت شوي دي. په داسې حال

کې چې په تنظيمي اداره کې د مامورينو په معاش کې يوازې (۲۵) يا (۳۰) ځله زياتوالی راغلی، هغه هم يوازې د وچو بې ارزښته کاغذي پيسو په شمېر کې. نه د هغوی په ارزښت او اهميت کې او دا هم د کوپوني موادو په بدل کې. که د کوپوني موادو ارزښت په پام کې ونيسو، نو نه يوازې دا چې د مامورينو په معاش کې زياتوالی نه دی راغلی، بلکې لا ډېر کمی هم راغلی دی. په حقيقت کې په تېره اداره کې هره مياشت انفلاسيون له ۵۰ فيصدو نه تر پوره سل فيصدو پورې لوړېده او کله لا تر دې هم زياتېده. د تنظيمي ادارې چارواکو فکر کاوه چې د پيسو د چاپ انحصار د دوی په لاس کې دی او همدا کاغذي پيسې دي، چې په اوس وخت کې د مخالفينو او د ولس له چنگاله دوی ژغورلی شي، نو د پيسو چاپ ته يې کش ورکړ او دوامه پيسې يې چاپ کړې، چې نه يوازې په افغانستان، بلکې د زماني واټن له مخې به يې په نړۍ کې هم ساری کم وي.

وگورئ د پخواني پاچا محمد ظاهر شاه په ټوله ۴۰ کلنه دوره کې ۱۹ مليارده افغانۍ چاپ شوي، د سردار محمد داود خان په پنځه کلنه دوره کې ۲۸ مليارده افغانۍ او کمونست رژيم په څوارلسو کلونو کې (۷۰۰) مليارده افغاني چاپ کړي، خو د طالبانو وينا ده چې د ښاغلي رباني رژيم په څلورو کالو کې لږ تر لږه (۸۰۰۰) مليارده افغانۍ چاپ کړي دي. د افغانستان بانک د يو تن کارکوونکي په قول دا رقم تر دې زيات دی. د ده په قول استاد رباني (۱۲۰۰۰) مليارده افغانۍ چاپ کړي دي، چې د بانک کارکوونکو ته معلومې دي. د کتونکو او خپرونکو په اند کېدی شي، د دې ادارې له خوا چاپ شوې پيسې تر دې هم زياتې وي، ځکه دا هغه شمېره ده چې لږ تر لږه د افغانستان بانک کې ثبت شوې او يا د بانک کارکوونکو ته معلومه ده، خو د دې ترڅنگ د تېرې ادارې ځينو واکوالو هم ځانته په خپله خوښه د خپلې اړتيا وړ پيسې چاپ کړي، چې هغه لا په مرکزي بانک کې ثبت شوې نه دي. هماغسې لنډې د باگرام هوايي ډگر ته راوړل کېدې، بيا پنجشېر ته وړل کېدې او بيا يې د خپلو موخو لپاره

لگولې، خو که دا خزانه په پام کې هم ونه نیول شي او یوازې د استاد رباني (۱۲۰۰۰) ملیارده افغانۍ په پام کې ونیسو، نو دا د افغانستان د تېرو شپېتو کالو د ټولو چاپ شویو بانکنوټونو ۱۵ برابره پیسې دي. د خواشینۍ خبره خو داده چې دې پیسو د هېواد اقتصادي او د ثابت عایده او لږ عایده خلکو حالت له سختو ستونزو سره مخامخ کړ. ټول هېواد له پولې تورم سره مخامخ شو او د پیسو ارزښت دومره راټیټ کړای شو، چې نږدې و د چاپ له قیمت سره منطبق شي. هغه وخت چې پنځه زریز او لس زریز بانکنوټونه نه وو چاپ شوي، نو استاد رباني د زرو افغانیو په بدل کې څلور زره افغانۍ چاپولای شوي. کله چې دا حالت نور هم خراب شو، نو بیا دوی پنځه زره گون او لس زره گون نوټونه چاپ کړل. دې سره د زرگون په انډول د چاپ لگښت د هغه د لوړ رقم له کبله څه کم شو، خو تورم او انفلاسیون لا پسې زیات شول، خو استاد بیا هم د پیسو چاپ ته دوام ورکړ. د پیسو د بې ارزښتۍ یوه بله مرموزه او پټه وجه دا هم وه چې په یوه نمبر او یوه سریال نمبر باندې یو بندل (سل سل) بانکنوټونه چاپ شول. یانې دا چې سل دانې زرگونو نونه لیدل شوي، چې له پیله تر پایه په یوه نمبر چاپ شوي او همداسې نورې جعلکاری. بله ستره د بدمرغۍ خبره داده، چې تېرې ادارې تقریباً دا ټولې چاپ شوي پیسې د هېواد په تخریبي برخه کې مصرف کړي. که موږ په فرضي ډول د تېرې تنظیمي ادارې له خوا دا معلومې چاپ شوي پیسې (۱۲۰۰۰) ملیارده افغانۍ او نورې نامعلومې ټولې د افغانستان پر ۱۵ ملیونه نفوس باندې ووېشو، نو هر تن ته به په لکونو افغانۍ ورسېږي. که تنظیمي ادارې دا پیسې همداسې پر هر افغان وېشلې وای، نو د هر افغان لپاره یې په هېواد کې یو متوسط کور جوړولای شو. ادارې نه یوازې دا چې د چا کور ودان نه کړ، بلکې زموږ د هېواد والو کورونه یې هم ونړول، یوازې د کابل په ښار کې یې تراټیا زرو زیات کورونه د ځان مینې واکمنۍ په غرض د خاورو او ایرو پر څلو وارول. بله بدمرغي خو داده چې نه یوازې دا پیسې د ملت لاسته ورنغلې، بلکې د ملت د ژوند او ملي شتمنۍ پر ضد هم استعمال شوي او دا څرگنده خبره



ده، چې په تخريبي ساحه کې د يوې افغانۍ لگښت د سلو نورو افغانيو زيان اړولای شي، اوس نو که د استاد رباني له خوا دا چاپ شوي او معلومي (۱۲۰۰۰) ميليارد افغانۍ په تخريبي برخه کې د احتمالي زيان له مخې په سلو کې ضرب کړو ۱۲ زره ميليارده ضرب يې ۱۰۰ زره ميليارده، له ۱۲۰۰ زره ميليارد افغانيو سره به مساوي شي، يانې دا چې د استاد په واکمنۍ کې هېواد ته د هغه د چاپ شويو پيسو له مخې د معنوي، فرهنگي او نورو زيانونو ترڅنګ ۱۲۰۰۰ زره ميليارد افغانۍ زيان اړول شوی. په دې محاسبه کې لا هغه مادي شتمنۍ چې په کابل کې د ده تر واک دمخه موجوده وه او بيا لوت شوه، شامله نه ده او هم هغه مالي او نور امکانات چې له نورو لارو استاد او د هغه يارانو ته رسېدل او بيا په جگړه کې ورڅخه کار اخيستل کېده.

د محمد اسمعیل یون لنډه پېژندنه



محمد اسمعیل یون  
د حاجي محمد خان  
زوی پر ۱۳۴۶ل کال،  
د لغمان ولایت د  
الینگار ولسوالۍ  
دنیا زیو په یوې  
روښنفکرې کورنۍ  
کې زېږېدلی دی  
لومړنۍ زده کړې یې  
د الینگار ولسوالۍ  
د سلینگار پښوونځي  
لومړني ښوونځي

کې سرته رسولې دي، تر هغه وروسته کابل ته راغی او په خوشال خان لېسه کې شامل شو. پر ۱۳۶۶ل کال له نوموړې لېسې څخه په دویم نومره بریالی او پر ۱۳۶۷ل کال د کابل پوهنتون د ژبو او ادبیاتو پوهنځي د پښتو څانګې محصل شو. پر ۱۳۷۰ل کال له نوموړې څانګې څخه اول نومره بریالی او پر همدې کال بېرته د پښتو څانګې د کدر غړی شو. پر ۱۳۸۵ل کال په نوموړې څانګه کې د ماسترۍ دوره پیل شوه، یون په ډېر ښه او بریالي ډول دا دوره پایته ورسوله

محمد اسمعیل یون له ۱۳۷۰ل کال څخه بیا تر ننه پورې د کابل پوهنتون د ژبو او ادبیاتو پوهنځي تدریسي غړی او د (پوهندوی) علمي پورې ته رسېدلی دی، پر استادۍ سربېره، استاد یون د ((کابل پوهنتون))،

((هیلې)) او ((شمشاد)) مجلو د چلوونکي دنده هم په ښه ډول ترسره کړې ده. په پېښور کې د چاپېدونکي ((معارف)) مجلې کتونکي غړي هم و. همدارنگه د یو شمېر نورو چاپي خپرونو همکار هم پاتې شوی دی. استاد یون پر ۱۳۸۱ل کال، په جلال اباد کې بېړنۍ لویې جرگې ته د ختیزو ولایتونو د انتخاباتو د دفتر مشر شو، د دې جرگې لپاره تر ټاکنو وروسته د جرگې غړی، بیاد جرگې د غړو له خوا د بېړنۍ لویې جرگې د لومړي منشي په توګه انتخاب شو. استاد یون په دې جرګه کې تر خپل وروستي وسته خپل ملي او تاریخي مسولیت ادا کړ او د هېواد د ښمنه عناصرو د توطیو مخه یې ونیوله.

تر دې جرگې وروسته، کله چې د افغانستان د اساسي قانون د تدوین بهیر پیل شو، نو استاد یون بیا د دې بهیر لپاره د ختیزو ولایتونو د دارالانشاد دفتر مشر و ټاکل شو. په ختیزو ولایتونو کې د اساسي قانون د لویې جرگې لپاره انتخابات هم د همدې دفتر له خوا ترسره شول. استاد یون د اساسي قانون د تصویب په لویه جرګه کې د نوموړې جرگې د دارالانشاد غړي په توګه خپل فعال رول ادا کړ. ټاکل شوي وه، استاد یون په ختیزو ولایتونو کې د افغانستان د جمهوري ریاست لپاره د عمومي ټاکنو د دفتر مسول شي، خو په کابل کې د لویو جنګسالارانو او ځینو تنظیمي مشرانو له خوا پر حکومت او ملګرو ملتونو د زیات فشار له امله له کاره ګوښه شو. ملګرو ملتونو (UNAMA) استاد یون ته وړاندیز وکړ، چې په کابل کې به تر دې لورې دنده دروسپارو، خو استاد یون ونه منله او خپلې استادۍ ته یې دوام ورکړ.

درې کاله وروسته یې د ځینو ملګرو په زیات ټینګار او غوښتنه، د جمهوري ریاست د ملي امنیت شورا په دفتر کې د فرهنګي چارو د ریاست

دنده ومنله او په کابل پوهنتون کې پر استادۍ سرپرته لار او سه دا دنده پر مخ وړي استاد یون پر ۱۳۸۵ ل کال د افغانستان او پاکستان د امن گډې جرگې لپاره د افغانستان له خوا د منشي په توگه غوره شو او دا دنده یې هم په ښه ډول ترسره کړه.

استاد یون د خپلواک لیکوال په توگه په تېرو شلو کلونو کې گڼ شمېر فرهنگي او ټولنیز خدمتونه ترسره کړي، په گڼو چاپي، راډیويي او ټلويزیوني مرکو کې یې د واقعیتونو او حقایقو د څرگندیدن له امله د خلکو په زړونو کې ځای نیولی دی. که څه هم ډېر خلک د یون لیکنې، مرکې او نظریات خوښوي، خو یو شمېر داسې خلک هم شته، چې د یون سرسختي مخالفین دي. دهغه ملي او گټورو نظریاتو ته هم غلط رنگ او تعبیر ورکوي، دا ډول اشخاص، چې اکثره یې زورواکي او د سیاسي ډلو ټپلو غړي او مشران دي، د استاد یون نظریات خپلو شخصي او تنظیمي گټو ته خطر بولي، نو ځکه یې په تینگه مخالفت کوي. زه ددې شاهد یم، هر کله چې یون کومه لیکنه او مرکه کړې، نو دده پر وړاندې یې مثبت او منفي غبرگونونه دواړه راپارولي دي، منفي غبرگونونه اکثره وخت دهغو اشخاصو او ډلو له خوا وي، چې په تېر کړ کېچن سیاسي بهیر کې یې ډېرې نامشروع گټې ترلاسه کړي او ځانونه یې مطرح کړي دي.

مثبت غبرگونونه اکثره د ولس د مشرانو، روښن فکرانو او نورو مخورو له خوا وي، خو استاد یون په دغسې سختو اغزنو او تنگو شرایطو کې بیا هم خپل فرهنگي، سیاسي او ټولنیز کار ته دوام ورکوي.

دا اوسنی فرهنگي کار، چې تاسو یې اوس په مسلسل ډول گورئ، دا د تېرو شلو کلونو کارونه دي، چې له تېریو نیم کال راهیسې پرې په منظم ډول کار شوی، او ډل شوي او دادی ستاسو مخې ته ایښودل کېږي، په داسې یو

دولتي دفتر کې چې بوختياوې په کې ډېرې وي، د منظم او ستر فرهنگي کار سرته رسول اسانه کار نه دی. استاد يون پر خپلو فرهنگي کارونو سربېره د گڼو فرهنگي ټولنو د غړي، همکار او موسس غړي په توگه هم خپل فرهنگي رول ادا کړی، په پېښور کې يې د دوو المان مېشتو فرهنگي ټولنو (د افغانستان د کلتوري ودې ټولني) او (د پښتني فرهنگ د ودې پراختيا ټولني) د همکار په توگه د بېلابېلو ليکوالو په لسگونو اثار، ايډيټ او چاپ کړي دي. دغه راز يې په سلگونو کورنيو مشاعرو، ادبي غونډو او سيمينارونو کې ونډه اخيستې ده، خپله يې هم په لسگونو مشاعرې، سيمينارونه او علمي ورکشاپونه جوړ کړي دي. سربېره پردې، په يوزيات شمېر، ملي او نړيوالو کنفرانسونو کې يې په ښه ډول د خپل هېواد استازي کړي ده. دلته به يې د اثارو يادونه وکړو:

#### اثر

#### الف- پښتوني:

- |                       |                  |           |
|-----------------------|------------------|-----------|
| کتاب نوم              | خرنگوالی         | چاپکال    |
| • متکور               | لومړۍ شعري ټولگه | دويم ۱۳۸۷ |
| • په اورو نو کې سندرې | دويمه شعري ټولگه | دويم ۱۳۸۷ |
- ب- راټولونې:
- |                              |                            |            |
|------------------------------|----------------------------|------------|
| • هيلې                       | گډه شعري ټولگه             | دويم ۱۳۸۷  |
| • نيمگړي ارمانونه            | د حيران شعري ټولگه         | دويم ۱۳۸۷  |
| • د لوونو فصل گډه شعري ټولگه |                            | دويم ۱۳۸۷  |
| • د نازوانا ياد              | د سيمينار د ليکنو ټولگه    | دويم ۱۳۸۷  |
| • د استاد الفت نثري کليات    | د استاد الفت نثرونه        | درېيم ۱۳۸۷ |
| • سيندونه هم مري             | د اسحق ننگيال شعري منتخبات | دويم ۱۳۸۷  |

#### ج- ژباړنې:

- د ټولنپوهنې له نظره: په افغانستان کې د واک جوړښتونه

- د پوهنوال روستار تره کي اثر دويم ۱۳۸۷
- د افغانستان فرهنگي ميراثونو ته يوه کتنه
- د نينسي دوپرې اثر دويم ۱۳۸۷
- په افغانستان کې د جگړې جنايتکارانو محاکمه
- د پوهنوال روستار تره کي اثر دويم ۱۳۸۷
- د-يونليکني:
- د اماراتو سفر د اماراتو يونليک دويم ۱۳۸۷
- که يون دی يون دی د اروپا يونليک لومړی ۱۳۸۷
- د پنتاگون ترخندو د امريکا يونليک لومړی ۱۳۸۷
- ه-خپرنې او شننې:
- د محمد گل خان مومند اند و ژوند ته يوه لنډه کتنه دويم ۱۳۸۷
- استاد زيار د پښتني فرهنگ يو ځلاند ستوری دويم ۱۳۸۷
- د کابل پوهنتون د ادبياتو پوهنځي پښتو کتابښود دويم ۱۳۸۷
- د افغانستان فرهنگ ته اوښتي زيانونه دويم ۱۳۸۷
- د پښتو شعر هندسي جوړښت شپږم ۱۳۸۷
- له افغانستانه د مسلکي کادرونو د فرار عوامل دويم ۱۳۸۷
- ساينسي پرمختياوې دويم ۱۳۸۷
- بېړنۍ لويه جرگه ولسواکي او زورواکي دويم ۱۳۸۷
- انديال خوشال لومړی ۱۳۸۷
- هيله د خپلو سريزو په لمن کې لومړی ۱۳۸۷
- کلتوري يون لومړی ۱۳۸۷
- فرهنگي فقر لومړی ۱۳۸۷
- مرکه او مرکې لومړی ۱۳۸۷
- خوشال په خپل ايډيال لومړی ۱۳۸۷
- د کتابونو په وړېمو کې لومړی ۱۳۸۷
- افغانستان په سياسي کړلېچ کې لومړی ۱۳۸۷

لومړی ۱۳۸۷

لومړی ۱۳۸۷

لومړی ۱۳۸۷

• پښتو لیکنی سمون

• اوسنی-رسنی

• که نړیوال ماته وخوري؟

خدای (ج) دې استاد یون ته ډېر عمر ورکړي او جرئت دې ورته هم تاند  
لري، الله (ج) دې دی له هر ډول بدو بلاوو وژغوري، په فرهنگي کارو زیار  
کې ورته دنور زغم او اوسپلې هیله لرم

په درناوي

وفالرحمن وفا

کابل-افغانستان